



தமிழக முதலமைச்சராக ஸ்டாலின் பதவியேற்று! 4



20 லட்சம் பேஸ்புக் கணக்குகளை முடக்க இலங்கை அரசு நடவடிக்கை

ஊடகத்துறை அமைச்சர் கெஹலிய தகவல்

நாட்டின் மொத்த பேஸ்புக் கணக்குகளில் சரியான உரிமையாளர்கள் இல்லாதவர்கள் என உறுதிப்படுத்தப்பட்டுள்ள சுமார் 20 லட்சம் கணக்குகளை இடைநிறுத்துவதற்குத் தேவையான சட்ட நடவடிக்கை எதிர்காலத்தில் மேற்கொள்ளப்படும் என்று வெகுஜன ஊடகத்துறை அமைச்சர் கெஹலிய ரம்புக் வெல தெரிவித்தார்.

இவ்வாறான கணக்குகளை ஒழுங்குபடுத்திக் கட்டுப்படுத்துவதற்கான அரசு கட்டமைப்பிலுள்ள நிறுவனங்களின் ஊடக தேவையான நடவடிக்கைகளை மேற்கொள்வதற்கு வழக்கத்திலுள்ள சட்டத்துக்கு அமைய வேலைத்திட்டம் ஒன்றை வகுப்பதற்கு அமைச்சர் அலி சப்ரியும் தானும் இணைந்து அமைச்சரவைப் பத்திரம் ஒன்றை

யாழ். நகரில் சைக்கிள் திருட்டில் ஈடுபட்டு வந்த இளைஞர்களை கைது!

14 சைக்கிள்களும் பொலிஸாரால் மீட்பு



யாழ்ப்பாணம் நகரப் பகுதியில் நீண்டகாலமாகச் சைக்கிள் திருட்டில் ஈடுபட்டு வந்த இளைஞர் ஒருவர் யாழ். பொலிஸாரால் கைது செய்யப்பட்டுள்ளார். குருநகர் பகுதியைச் சேர்ந்த 23 வயதுடைய நபரே இவ்வாறு கைது செய்யப்பட்டுள்ளார்.

யாழில் கொரோனா உச்சம்; மக்களே மிகவும் அவதானம்

மாவட்ட அரசு அதிபர் எச்சரிக்கை



(எஸ்.நிதர்ஷன்) யாழ்ப்பாணம் மாவட்டத்தில் தற்போது கொரோனா நிலைமை சற்று அதிகரித்துக் காணப்படுகின்றது. இங்கு மட்டுப்படுத்தப்பட்ட வைத்திய வசதிகள் காணப்படுவதால் பொதுமக்கள் மிகவும் அவதானமாகச் செயற்பட வேண்டும்.

- இவ்வாறு யாழ். மாவட்ட அரசு அதிபர் க.மகேசன் தெரிவித்தார்.

கிளிநொச்சியில் 21 பொலிஸார் கொரோனா வைரஸுக்கு இலக்கு

2 பொலிஸ் நிலையங்கள் முடக்கம்

கிளிநொச்சி மாவட்டத்தில் கிளிநொச்சி மற்றும் அக்கராயன்குளம் பொலிஸ் நிலையங்களைச் சேர்ந்த 21 பொலிஸாருக்குக் கொரோனா வைரஸ் தொற்று உறுதிப்படுத்தப்பட்டுள்ளது.

இதையடுத்து குறித்த பொலிஸ் நிலையங்கள் தற்காலிகமாக முடக்கப்பட்டுள்ளன.

மேற்படி பொலிஸ் நிலையங்களுடன் தொடர்பில் இருந்தவர்கள் அவதானத்துடன் இருக்குமாறும், நோய் அறிகுறிகள் தென்படுகின்றபோது உடனடியாக தங்களைப் பரிசோதனைக்கு உட்படுத்திக் கொள்ளுமாறும்

மேலும் 11 பேர் மரணம் கொரோனாச் சாவு 745

இலங்கையில் கொரோனா வைரஸ் தொற்றால் மேலும் 11 பேர் உயிரிழந்துள்ளனர் என்று சுகாதார அமைச்சு உறுதி செய்துள்ளது.

அதற்கமைய நாட்டில் பதிவாகியுள்ள கொரோனாத் தொற்று மரணங்களின் மொத்த எண்ணிக்கை 745 ஆக அதிகரித்துள்ளது.

இனாமலுவல பிரதேசத்தை வதிவிடமாகக் கொண்ட 73 வயதுடைய பெண், குளியாப்பிட்டி பிரதேசத்தை வதிவிடமாகக்

வடக்கில் கொரோனா சிகிச்சைக்காக புதிய இடங்களில் வைத்தியசாலைகள்

(ந.லோகதயாளன்) யாழ்ப்பாணம், மே 07 வடக்கில் கொரோனா நோயாளிகள் அதிகரிப்பதையடுத்து கொரோனா சிகிச்சை நிலையங்களும் மேலும் அதிகரிக்கப்படுகின்றன.

இதன் அடிப்படையில் ஏற்கனவே யாழ்ப்பாணம் போதனா வைத்தியசாலையின் விடுதிகளான இலக்கம் 2 மற்றும் 3 ஆம் விடுதிகள், கோப்பாய் கல்வியல் கல்லூரி, கிளிநொச்சி மாவட்டத்தின் மலையாளபுரம் பகுதியில் இராணுவத்தினரின் வைத்தியசாலையாக இயங்கிய இடம் மற்றும் கிருஷ்ணபுரம் ஆகிய இடங்களிலும் முல்லைத்தீவு மாவட்டத்தின் புதுக்குடியிருப்பு வைத்தியசாலையின் ஓர் விடுதியும் கொரோனா விடுதியாக நேற்று முதல் மாற்றும் நடவடிக்கைகள் இடம்பெற்றன.

அனைத்து கல்வி நடவடிக்கைகளும் இடைநிறுத்தம்

மறு அறிவித்தல் வரை

நாட்டிலுள்ள அனைத்து பாடசாலைகள், பல்கலைக் கழகங்கள் மற்றும் முன்பள்ளிகளை மறு அறிவித்தல் விடுக்கப்படும் வரை மூடுவதற்குத் தீர்மானிக்கப்பட்டுள்ளது என்று கல்வி அமைச்சர் பேராசிரியர்

6 நாட்களுக்குள் 11,107 பேருக்கு 'கொரோனா'

67 பேர் உயிரிழப்பு

நாட்டில் கடந்த மே முதலாம் திகதி முதல் நேற்று 6 ஆம் திகதி வரையான காலப்பகுதியில் 11 ஆயிரத்து 107 பேருக்குக் கொரோனா வைரஸ் தொற்றியுள்ளது. அத்துடன், 6 நாட்களுக்குள் கொரோனாவால் 67 பேர் உயிரிழந்துள்ளனர்.

மே முதலாம் திகதி ஆயிரத்து 699 பேருக்குக் கொரோனா வைரஸ்



கொரோனாவின் பிடியிலிருந்து இலங்கை மீண்டெழு உதவுங்கள்

கனடியத் தூதுவரிடம் சஜித் வேண்டுகோள்

எதிர்க்கட்சித் தலைவர் சஜித் பிரேமதாஸவுக்கும் இலங்கைக்கான கனடியத் தூதுவர் டேவிட் மெக்கின்னனுக்கும் இடையில் முக்கிய சந்திப்பு இடம்பெற்றுள்ளது.

இதன்போது கொரோனா வைரஸ் தொற்றிலிருந்து மீண்டு வருவதற்குத் தேவையான உதவிகளைப்

மேலும் சில இடங்கள் இன்று முதல் முடக்கம்

இலங்கையில் கொரோனா வைரஸ் தொற்றுப் பரவல் அதிகரித்துள்ள நிலையில் மேலும் சில பிரதேசங்கள் இன்று காலை முதல் முடக்கப்பட்டுள்ளன.

இதன்படி கொழும்பு மாவட்டத்தின் பிலியந்தல பொலிஸ் பிரிவுக்குட்பட்ட ஹல்புத்த, கெஸ்பேவ கிழக்கு, மாகந்தர மேற்கு, பெல் ஹேன மற்றும் நிவுன்கம கிராம சேவகர் பிரிவுகள் முடக்கப்பட்டுள்ளன.

மேலும் 11 பேர்

(முதலாம் பக்கத் தொடர்ச்சி)
கொண்ட 52 வயதுடைய பெண், கட்டு வனபிரதேசத்தைவதிவிடமாகக் கொண்ட 71 வயதுடைய பெண், பெந்தோட்டை பிரதேசத்தை வதிவிடமாகக் கொண்ட 55 வயதுடைய ஆண், சீதுவ பிரதேசத்தை வதிவிடமாகக் கொண்ட 68 வயதுடையபெண், மல்லகெதிரபிரதேசத்தை வதிவிடமாகக் கொண்ட 78 வயதுடைய பெண், கெலிடியா பிரதேசத்தை வதிவிடமாகக் கொண்ட 75 வயதுடைய ஆண், யாழ்ப்பாணம் பிரதேசத்தை வதிவிடமாகக் கொண்ட 77 வயதுடைய ஆண், உடவளவை பிரதேசத்தை வதிவிடமாகக் கொண்ட 72 வயதுடைய பெண், புள்தொட்ட பிரதேசத்தை வதிவிடமாகக் கொண்ட 43வயதுடையஆண், கொழும்பு 03 பிரதேசத்தைவதிவிடமாகக் கொண்ட 81வயதுடையபெண் ஆகியோரேகொரோனாச் சாவுப் பட்டியலில் இறுதியாகப் பதிவாகியுள்ளனர்.

6 நாட்களுக்குள் ...

(முதலாம் பக்கத் தொடர்ச்சி)
தொற்று உறுதியான நிலையில், அன்றைய தினம் 9 மரணங்கள் பதிவாகின. மே 2ஆம் திகதி நாடளாவிய ரீதியில் ஆயிரத்து 843 பேருக்கு வைரஸ் பரவியமை கண்டறியப்பட்டது. அன்றைய தினம் 9 மரணங்கள் பதிவாகின. அத்துடன், மே 3ஆம் திகதி ஆயிரத்து 913 தொற்றாளர்கள் அடையாளம் காணப்பட்டனர். அன்றைய தினம் 13 மரணங்கள் பதிவாகின. மே 4ஆம் திகதி ஆயிரத்து 860 பேருக்கும், மே 5 ஆம் திகதி ஆயிரத்து 897 பேருக்கும் கொரோனா வைரஸ் தொற்று உறுதியானது. மே 4ஆம் திகதி 11 மரணங்களும், மே 5ஆம் திகதி 14 மரணங்களும் பதிவாகின என்று சுகாதார அமைச்சு உறுதிப்படுத்தி அறிக்கை வெளியிட்டியிருந்தது. மே 6ஆம் திகதி ஆயிரத்து 895 தொற்றாளர்கள் அடையாளம் காணப்பட்டனர். அன்றைய தினம் 11 மரணங்கள் பதிவாகின.

கொரோனாவின்

(முதலாம் பக்கத் தொடர்ச்சி)
பெற்றுத்தருமாறுகனேடியத்தாதுவரிடம் எதிர்க்கட்சித் தலைவர் வேண்டுகோள் விடுத்துள்ளார். இருவருக்கும் இடையிலான இந்தச் சந்திப்பு எதிர்க்கட்சித் தலைவரின் அலுவலகத்தில் நேற்று நடைபெற்றது. இந்தச் சந்திப்பின்போது முக்கியத்துவம் வாய்ந்த இரு தரப்புப் பிரச்சினைகள் குறித்து ஆராயப்பட்டன. குறிப்பாக உலகம் முழுவதும் நெருக்கடிக்கு உள்ளாகியுள்ள கொரோனாத் தொற்று காரணமாக ஒரு நாடாக இலங்கை எதிர்கொண்டுள்ள பாதிப்புகள் குறித்தும் இதன்போது கலந்துரையாடப்பட்டது என எதிர்க்கட்சித் தலைவரின் அலுவலகம் செய்தி வெளியிட்டுள்ளது.

மேலும் சில

(முதலாம் பக்கத் தொடர்ச்சி)
அத்துடன் களுத்துறை மாவட்டத்தின் அகலவத்த பொலிஸ் பிரிவுக்குட்பட்ட பிம்புர கிராம சேவகர் பிரிவு மற்றும் மதுகம பொலிஸ் பிரிவுக்குட்பட்ட யட்டியான மேற்கு கிராம சேவகர் பிரிவு ஆகிய பகுதிகள் முடக்கப்பட்டுள்ளன என்று அறிவிக்கப்பட்டுள்ளது. இதேவேளை, கம்பஹா மாவட்டத்தின் கடவத்த பொலிஸ் பிரிவுக்குட்பட்ட எல்தெனிய கிழக்கு, சூரியபாலுவ மேற்கு, சூரியபாலுவ வடக்கு, பஹல கரகஹமுன வடக்கு மற்றும் இஹல கரகஹமுன வடக்கு கிராம சேவகர் பிரிவுகளும் முடக்கப்பட்டுள்ளன. இந்நிலையில், ஏற்கனவே முடக்கப்பட்டிருந்த களுத்துறை மாவட்டத்தின் பதுரலிய பொலிஸ் பிரிவுக்குட்பட்ட இங்குருதலுவ கிராம சேவகர் பிரிவு மற்றும் மீஹகஹதென்ன பொலிஸ் பிரிவுக்குட்பட்ட பெலவத்த கிழக்கு, மிரிஸ்வத்த மற்றும் பஹல ஹேவெச்சு கிராம சேவகர் பிரிவுகள் முடக்க நிலையில் இருந்து இன்று காலை முதல் விடுவிக்கப்பட்டுள்ளன என்று இராணுவத் தளபதி சவேந்திர சிவ்வா தெரிவித்துள்ளார்.

யாழில் கொரோ....

(முதலாம் பக்கத் தொடர்ச்சி)
யாழ். மாவட்டதற்போதையகொரோனா நிலைமை தொடர்பில் ஊடகங்களிடம் இன்று கருத்துரைக்கும்போதே அவர் மேற்கண்டவாறு கூறினார். அவர் மேலும் தெரிவித்ததாவது:- யாழ். மாவட்டத்தில் நேற்று 20 பேருக்குக் கொரோனா வைரஸ் தொற்று உறுதிப்படுத்தப்பட்டுள்ளது கடந்த ஓக்ரோபர் மாதத்துக்குப் பின்னர் 1,688 பேர்யாழ். மாவட்டத்தில்தொற்றுக்குள்ளாகியுள்ளார்கள். 21 மரணங்கள் யாழ். குடாநாட்டில் பதிவாகியுள்ளன இதனைவிட தற்போது இரண்டு கிராமங்கள்தனிமைப்படுத்தலுக்குட்படுத்தப்பட்டுள்ளன. அந்தவகையில் யாழில் ஆயிரத்து 475 குடும்பங்களைச் சேர்ந்த 2 ஆயிரத்து 261 நபர்கள் சுயதனிமைப்படுத்தப்பட்டுள்ளார்கள். கொடிகாமம் பகுதியில் தனிமைப்படுத்தப்பட்டுள்ளோருக்கு உலர் உணவுப் பொருள்கள் வழங்கப்பட்டு வருகின்றன. ஒவ்வொரு குடும்பத்துக்கும் பத்தாயிரம் ரூபா பெறுமதியான உலர் உணவுப் பொதிகள் வழங்கி வைக்கப்பட்டுள்ளன.

யாழ். மாவட்டத்தில் தற்போதைய நிலையில் அனைத்து நடவடிக்கைகளையும் மட்டுப்படுத்திய அளவிலும் சில விடயங்களுக்குத் தடை விதித்தும் இருக்கின்றோம். அரசினதும் சுகாதார அமைச்சினதும் அறிவுறுத்தல்கள், சுகாதார வழிகாட்டல்களைச் செயற்படுத்தியுள்ளோம். தற்போது பொலிஸார் சுகாதார நடைமுறைகளைப் பின்பற்றாதவர்களை இனங்கண்டு அவர்களுக்கு எதிராகச் சட்ட நடவடிக்கை எடுத்து வருகின்றார்கள் இந்த நடவடிக்கைகள் ஊடாக மக்களுக்குச் சொல்ல விரும்புவது என்னவென்றால் இந்த அபாயகரமான காலகட்ட நிலைமை நாடு முழுவதும் காணப்படுகின்றது. எனவே, மக்களுடைய வாழ்வாதார நடவடிக்கைகள் மற்றும் நாளாந்த நடவடிக்கைகளுக்குப் பாரிய அளவில் அசௌகரியத்தை ஏற்படுத்தாத வகையில் இந்தத்தீர்மானங்கள் எடுக்கப்பட்டுள்ளன. எனவே, பொதுமக்கள் கண்டிப்பாகச் சுகாதார வழிகாட்டலைப் பின்பற்றி தமது செயல்களைச் செயற்படுத்த வேண்டும்.

பொதுமக்கள் இந்த விடயங்களுக்கு ஒத்துழைத்தால் யாழ்ப்பாணம் மாவட்டத்தை கொரோனாத் தொற்றிலிருந்து பாதுகாக்க முடியும். வடக்கு மாகாணத்தைப் பொறுத்தவரை சிலமுன்னேற்ற நடவடிக்கைகளை சுகாதாரப் பிரிவினர் முன்னெடுத்துள்ளனர். அதாவது ஏற்கனவே கோப்பாய் மற்றும் கிளிநொச்சியில் இருந்த இரண்டு கொரோனா சிகிச்சை நிலையங்களுக்கு மேலதிகமாக மேலும் சில சிகிச்சை நிலையங்களைத் திறப்பதற்குரிய நடவடிக்கைகள் முன்னெடுக்கப்பட்டுள்ளன. நேற்று கிளிநொச்சியிலும் 230 கட்டில் களுடன் ஒரு சிகிச்சை நிலையத்தை ஆரம்பித்துள்ளோம். அத்தோடு மருத்துவ மனைகளையும் சிகிச்சை நிலையங்களாக மாற்றியமைப்பதற்குரிய ஏற்பாடுகள் செய்யப்பட்டுள்ளன. எனினும், அவசர சிகிச்சைக்குரிய கட்டில்கள் மிகவும் மட்டுப்படுத்தப்பட்ட அளவில் உள்ளன. எனவே அதனையும் அதிகரிப்பதற்குரிய நடவடிக்கையை சுகாதாரப் பிரிவினர் எடுத்துள்ளார்கள்.

எனவே, மட்டுப்படுத்தப்பட வைத்திய வசதிகள் காணப்படுவதன் காரணமாக பொதுமக்கள் மிகவும் அவதானமாக நடந்துகொள்ள வேண்டிய நிலைமை ஏற்பட்டிருக்கின்றது. ஆகவே புதிய வீரிய மிக்க வைரஸ் பரவல் இருக்கின்றமையால் சுகாதார நடைமுறைகளைப் பொதுமக்கள் இறுக்கமாகப் பின்பற்றிச் செயற்பட வேண்டும். - என்றார்.

அனைத்து கல்வி

(முதலாம் பக்கத் தொடர்ச்சி)
ஜி.எல். பீரிஸ் தெரிவித்தார். கொரோனா வைரஸ் பரவலைக்கட்டுப்படுத்துவதற்காகவே இந்தத் தீர்மானம் எடுக்கப்பட்டுள்ளது எனவும் அவர் இன்று அறிவித்தார். கொரோனா வைரஸ் பரவலால்

பாடசாலைகள் மற்றும் பல்கலைக்கழகங்கள் ஏற்கனவே மூடப்பட்டுள்ளமை குறிப்பிடத்தக்கது. அவை எப்போது திறக்கப்படும் என்பது குறித்த அறிவிப்பு இன்று வெளியாகும் என எதிர்பார்க்கப்பட்டது. இந்நிலையிலேயே தொடர்ந்தும் மூடப்பட்டிருக்கும் என அறிவிக்கப்பட்டுள்ளது. அத்துடன், இந்தக் காலப்பகுதியில் தனியார் வகுப்புகளை நடத்துவதற்கும் தடை விதிக்கப்பட்டுள்ளது.

கிளிநொச்சியில் 21 ..

(முதலாம் பக்கத் தொடர்ச்சி)
சுகாதாரத்துறையினர் கேட்டுக்கொண்டுள்ளனர்.

யாழ். நகரில்

(முதலாம் பக்கத் தொடர்ச்சி)
குறித்த நபருக்கு ஏற்கனவே நீதிமன்றப் பிடியானை உள்ள நிலையில் அவர் தொடர்பில் யாழ். பொலிஸார் மேற்கொண்ட விசாரணையின்போது அவரது வீட்டிலிருந்து 14 சைக்கிள்கள் மீட்கப்பட்டுள்ளன. அவரிடமிருந்து ஒரு இலட்சத்து 80 ஆயிரம் பெறுமதியான 14 சைக்கிள்கள் மீட்கப்பட்டுள்ளன. கைதுசெய்யப்பட்ட நபர் விசாரணைகளின் பின்னர் நீதிமன்றில் முன்னிலைப்படுத்தப்படவுள்ளார்.

20 லட்சம்

(முதலாம் பக்கத் தொடர்ச்சி)
முன்வைத்திருப்பதாகவும் அவர் குறிப்பிட்டார். இதற்கு அனுமதிக்கிடக்கப்பெற்றதும் தேவையான நடவடிக்கைகள் மேற்கொள்ளப்படும் எனவும் அவர் கூறினார். அவர் மேலும் தெரிவித்ததாவது:- உரிமையாளர்கள் இல்லாத பேஸ்புக் கணக்குகளின் மூலம் பயங்கரவாதம், அடிப்படைவாதம் மற்றும் இனவாதத்தைத் தூண்டும் செயற்பாடுகள் முன்னெடுக்கப்படுகின்றன. இளம் சந்ததியினரை வழிகெடுக்கும் பல்வேறு சமூக விரோதச் செயற்பாடுக

ளைத் தூண்டுவதற்கும் இது வழிவகுப்பதாகக் கண்காணிக்கப்பட்டுள்ளது. இதன்படி தேசியப் பாதுகாப்பையும் சிறந்த சமூகக் கட்டமைப்பையும் வழிநடத்திச் செல்லும் பொருட்டு இந்தத் தீர்மானம் மேற்கொள்ளப்பட்டது. - என்றார்.

வடக்கில் கொரோ ...

(முதலாம் பக்கத் தொடர்ச்சி)
இதன் அடுத்த கட்டமாக மன்னார் தாரா புரத்தில் உள்ள அரேபியக் கல்லூரிக்காக புதிதாக கட்டப்பட்ட பாடசாலையும், முருகண்டி இராணுவ முகாம், வவுனியா தேக்கவத்தையில் உள்ள பொருளாதார மத்திய நிலையம் என்பனவும் தற்போது கொரோனா வைத்தியசாலைகளாக மாற்றும் பணிகள் இடம்பெறுகின்றன.

மஞ்சள் கன்று விற்பனைக்கு
1 1/2 மாத மஞ்சள் கன்று விற்பனைக்கு உண்டு. வீட்டிற்கு எடுத்து வந்து தரப்படும்.
தொடர்புகளுக்கு 021 492 7778

விளம்பரத் தொடர்புகளுக்கு -
மின்னஞ்சல் -
kalaikathiradv@gmail.com
தொலைபேசி
இலக்கம் -
076 443 8622

BRENS Fashion Planet
எங்களிடம் பெண்களுக்கான அனைத்து ஆடைகளும், பிரத்யேகமான திருமணம், பூப்பனி நிராட்டு விழா மற்றும் சுப நிகழ்வுகளுக்கு சாறி விளவுல் ஆரிவேக்ஸ் சிறந்த முறையில், குறித்த தவணையில் செய்து தரப்படும்.
பி.நென்ஸ் பவுன் பிளானட்
சிவன்கோவில் வடக்குவீதி, வண்ணார்பண்ணை, யாழ்ப்பாணம்.
Fb:Brrens Fashion Planet
Email:brrens-fashionplanet@gmail.com
ஆண்கள், பெண்களுக்கான அனைத்து ஆடைகள்
075 527 9110
077 832 1937
021 2221 2777

42 ஆவது ஆடி
சாசுக்கத் துவறாதீர்கள்
செம்மணி
ரணிவுக்கு கிடைக்க ஆறத்தம் பரிசு
ஆட்டி இராணுவமும் ஆட்டித் தேசியமும்
மே தினம் என்னத்துக்கு
கொழும்பு மற்றும் கிழக்கிலும்
வாசகர்களுக்கான நன்மாதிரியைப் பெற்று பக்கவை வார கிழம்

நமது பார்வை

உண்மை - நேர்மை - பக்கம் சாராமை

ஆசிரியரிடம்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com
தொலைபேசி - 021 222 3000 இணையம் - onlinekathir.com

தடுப்பூசி மட்டுமே காப்பு

கொரோனாத் தடுப்பு விவகாரத்தில் நிலைமை எல்லை மீறிக் கொண்டிருக்கின்றது. இன்னமும் பொதுமக்களிடமிருந்து பொறுப்புள்ள - சிரத்தையுடைய - பிரதிபலிப்புக் கிட்டவில்லை என்ற ஆதங்கம் சுகாதார - மருத்துவ ஊழியர்களிடமிருந்து வெளிப்படுகின்றது.

முதல் தடவையாக நமது நாட்டில் கர்ப்பிணிப் பெண் ஒருவர் வயிற்றில் இருக்கும் சிசுவோடு கொரோனாப் பேரரசுக்குப் பலியாகியிருக்கின்றார். அது அவர் வயிற்றில் தங்கிய முதல் சிசு.

அந்தக் கர்ப்பிணிக்கு நேர்ந்த கதியையும் கடைசி 45 நிமிடங்கள் தாம் நடத்திய மரணப் போராட்டத்தையும் அப்பெண்ணுக்கு வைத்தியம் பார்த்த மருத்துவர் விவரித்திருக்கின்றார். அதை வாசிக்கும் ஒவ்வொருவரும் நெகிழ்ந்து போவர்.

“இது மற்றொரு துரதிவழிமான சந்தர்ப்பமாகும். எம்முடைய இயலுமையின் எல்லை கைமீறிச் செல்கின்றது. அனைத்து சுகாதாரத் தரப்பினரும் களைத்துப் போயுள்ளனர். அவர்கள், அவர்களால் முடிந்த அதிகபட்ச உழைப்பை ஆற்றிக் கொண்டே இருக்கின்றார்கள். பொதுமக்கள் தங்களுடைய பாதுகாப்புத் தொடர்பில் இன்னும் அதிகமாகச் சிந்திக்க வேண்டும். இன்னும் சில நாட்களில் இந்தியா போன்றதொரு நிலைமையை நாங்கள் நோக்க நேரிடும்.” - இப்படிப் பெரும் ஆதங்கத்துடன் குறிப்பிடப்படுகின்றார் அந்த மருத்துவர்.

நிலைமை அத்துணை அவசரமானது. சிக்கலானது. நெருக்கடியானது. மோசமானது. ஆனால் அதனை நாம் மக்களும் புரிந்து கொண்ட சூழல் இல்லை என்பதுதான் வேதனைக்கும் கவலைக்கும் உரியதாகும்.

உலகையே அச்சுறுத்தும் - அடக்க முடியாத - கொரோனாப் பேரரசுக்கான மரணப்பிடி என்னும் பேராபத்தில் சிக்கி நிற்கின்றோம் என்ற பிரக்ஞை - சமூகப் பொறுப்புணர்வு - நம்மில் பலருக்கு ஏற்படவேயில்லை என்பதுதான் விசனத்திற்குரிய விடயமாகும்.

இந்த விவகாரத்தில் முக்கியமான இரண்டு தரப்புகள் குறித்துத்தான் சிந்திக்க வேண்டியிருக்கின்றது. மூன்றாவது தரப்பான மருத்துவ - சுகாதாரத் துறை தன் சக்திக்கு அப்பால் உழைத்துக் கொண்டிருக்கின்றது, கடுமையாகக் களத்தில் நின்று கொரோனாப் பேரரசுக்கு எதிராகப் போராடிக் கொண்டிருக்கின்றது என்பது கண்காணு.

மற்றைய இரண்டு தரப்புகளில் ஒன்று - பொதுமக்கள்; மற்றது - கொரோனாவுக்கு எதிரான போராட்டத்தில் முழுமுனைப்புடன் செயற்பட்டு அதனை வழி நடத்திச் செல்ல வேண்டிய கடப்பாடு கொண்டிருக்கிற ஆட்சித் தரப்பு.

முதலாம் தரப்பான பொதுமக்கள், கொரோனாவுக்கு எதிரான போராட்டத்தில் பொறுப்புணர்ந்து நிலைமையை விளங்கிச் செயற்படுகின்றார்கள் இல்லை, ஒத்துழைக்கின்றார்கள் இல்லை என்றால், அடுத்த தரப்பான ஆட்சிப் பீடமும் அதேபோன்றுதான் பொறுப்பின்றிச் செயற்படுவதாகத் தோன்றுகின்றது.

ஏற்கனவே இப்பத்தியில் நாம் சுட்டிக்காட்டியபடி மருத்துவ - சுகாதாரத்துறையினர் மீண்டும், மீண்டும் தெரிவித்து வருகின்றமை பிரகாரம் மக்கள் ஒன்று கூடுவதைத் தவிர்த்தல், சமூக இடைவெளியைப் பேணுதல், முகக் கவசம் அணிந்திருத்தல், அடக்கமடைகைகளைத் தொற்று நீக்கி கொண்டு கழுவதல் எல்லாமே கொரோனாப் பரவல் கட்டுப்படுத்தும் நடவடிக்கைகளாகும். அவை கொரோனா வைரஸை முறியடிக்கும் தந்திரோபாயங்கள் அல்ல.

கொரோனாவுக்கு எதிரான வலிமையான காப்பரணை அமைப்பதில் தடுப்பூசியைத் தவிர மாற்றுத் தெரிவுக்கு இனிமேலும் இடமில்லை என்று திட்டவாட்டமாகவும், தெளிவாகவும் உறுதியான பின்னர் அந்தத் திசையில் நகர்வதில் நாம், அரசும், ஆட்சியாளர்களும் மிக மெத்தனமாகவும் பொறுப்பின்றியும் நடக்கின்றனர் என்றே தோன்றுகின்றது.

நாட்டையே பேரச்சத்தில் ஆழ்த்தி உலுப்பி வரும் கொரோனா வைக்கட்டுப்படுத்துவதற்கான ஒரே மார்க்கமாக தடுப்பூசியே இருக்கும்போது, அதைப் பெறுவது எப்படி, அதை மக்களுக்கு விரைந்து வழங்குவதற்கான மார்க்கம் யாது, தந்திரோபாயம் என்ன என்பவை பற்றியெல்லாம் நாடாளுமன்றத்திலும், பிற நிர்வாக மையங்களிலும் பிரதான உரையாடல்களை நடத்துவதை விடுத்து வேறு விவகாரம் பற்றி அலட்டிக் கொண்டிருக்கின்றார்கள் அரசியல் தலைவர்கள்.

ஆறு, ஏழு மாதங்கள் கழித்து - டிசெம்பருக்குள் - அதுவும் நாட்டில் ஒரு பகுதியினரான அறுபது வீதப் பேருக்கு - கொரோனாத் தடுப்பூசி போட்டு விடுவோம் என்று நம்பிக்கை தெரிவிக்கும் கதை 'அளப்புகளை' அவிழ்த்து விட்டுக் கொண்டிருக்கின்றார் நாட்டின் சுகாதார அமைச்சர்.

நாட்டின் 22 மில்லியன் பொதுமக்களுக்கும் தேவையான தடுப்பூசியை எப்படி விரைவாகப் பெற்றுக் கொள்வது, எப்படி அவர்கள் அனைவருக்கும் அவற்றை வழங்குவது, அதற்கான திட்டம் என்ன, மார்க்கம் யாது என்பவை குறித்து மட்டும் பேச வேண்டிய - உயையாகக் காரியமாற்ற வேண்டிய - வேளை இது.

அந்த ஒற்றை இலக்கை மட்டும் வைத்து நாமும், ஆட்சியாளர்களும், அதிகாரிகளும், மக்களும் நகர்ந்தால் மட்டும் கொரோனாப் பேரரசுக்கான இருந்து சற்றேறாமல் தப்பி விழைக்கலாம். இல்லை யெல் பேரழிவு தவிர்க்க முடியாததாகவே இருக்கும்.

தாம் எந்த முறையில் சிகிச்சை பெறுவதென்பதை கொவிட் நோயாளி தேர்வு செய்ய சுதந்திரம் உண்டு!



கொவிட் நோயாளிகளுக்கு, தாம், ஆயுர்வேத அல்லது மேற்கத்தைய வைத்தியமுறை வைத்தியசாலையில் சிகிச்சை பெறுவதை தேர்வு செய்வதற்கு அவருக்கு சுதந்திரம் உள் எது என்று முதன்மை சுகாதார பராமரிப்பு, தொற்றுநோய் மற்றும் கொவிட் கட்டுப்பாட்டு அமைச்சர் சுதர்ஷினி பெர்னாண்டோபுள்ளே தெரிவித்தார்.

கொவிட் நோயாளிகளுக்கு சிகிச்சையளிக்க நாட்டின் ஆயுர்வேத வைத்தியசாலைகளை இடைநிலை பராமரிப்பு மையங்களாகப் பயன்படுத்துவதற்கான முடிவை இறுதி செய்வதற்காக நடத்தப்பட்ட கூட்டத்தில் அவர் இதனைக் கூறியுள்ளார்.

இந்தநிலையில் ஆயுர்வேத மருத்துவம்

னை ஊழியர்களுக்கு கொவிட் நோயாளிகளைக் கையாள்வதற்கான அடிப்படை பயிற்சியையும், நோயாளிகளுக்கு இடமளிக்க போதுமான வசதிகளையும் வழங்கவும் முடிவு செய்யப்பட்டுள்ளது என அமைச்சர் தெரிவித்துள்ளார்.

நாடு முழுவதும் உள்ள அனைத்து ஆயுர்வேத வைத்தியசாலைகளும் சுகாதார அமைச்சு அதிகாரிகளின் மேற்பார்வையில் இயங்கும். இந்த விடயத்தில் வழிகாட்டுதல்களை வெளியிடவும், ஒவ்வொரு மாவட்டத்தையும் உள்ளடக்கிய ஆயுர்வேத வைத்தியசாலைகளை இயக்க ஏற்பாடு செய்யுமாறும் சுகாதார சேவைகள் பணிப்பாளர் நாயகத்தை அமைச்சர் கேட்டுக்கொண்டார்.

மேலும், ஒரு வாரத்திற்குத் தேவையான ஏற்பாடுகளைச் செய்வதற்காக அமைச்சுகளின் பிரதிநிதித்துவத்துடன் ஏழு பேர் கொண்ட குழு ஒன்று அமைக்கப்பட்டது.

கொவிட் நோயாளிகளுக்கு சிகிச்சையளிக்க ஆயுர்வேத வைத்தியசாலைகளுக்கு அண்மையில் அமைச்சர் சுதர்ஷினி பெர்னாண்டோபுள்ளே அனுமதி வழங்கியமை குறிப்பிடத்தக்கது.

ஏ.ரி.எம். இல் வைப்பிலிட கொண்டு வந்த 4 கோடி ரூபாவைக் கொள்ளையிட முயற்சி

நேற்று (வியாழக்கிழமை) காலை 6.45 மணி அளவில் அந்நாற்புறம் புதிய பஸ் நிலையத்துக்கு அருகில் உள்ள தனியார் வங்கி ஒன்றின் ஏ.ரி.எம். இற்கு வைப்புச் செய்வதற்காக எடுத்துவரப்பட்ட பணத்தை கொள்ளையிட முயற்சி செய்யப்பட்டிருந்தது.

மோட்டா சைக்கிளில் வந்த இருவர் வங்கி அதிகாரிகள் மீது மிளகாய் தூள் வீசி பணத்தைக் கொள்ளையிட முயற்சித்துள்ளனர்.

இதன்போது வங்கி அதிகாரிகளிடம் 4 கோடி ரூபா பணம் இருந்தது எனத் தெரிவிக்கப்படுகின்றது. எவ்வாறாயினும் பணத்தைக் கொள்ளையிட முயன்ற போது அதிகாரிகளுடன் போராடிய சந்தர்ப்பத்தில் துப்பாக்கிப் பிரயோகம் ஒன்று மேற்கொள்ளப்பட்டதை அடுத்து கொள்ளைகாரர்கள் பணத்தை கொள்ளையிடாமல் தப்பி ஓடியுள்ளனர். குறித்த சம்பவம் இடம்பெறும் விதம் அருகில் இருந்த சி.சி.ரி.வி. கமராவில் பதிவாகி இருந்தது.

போதைப்பொருள் வைத்திருந்த குற்றம்; தந்தை, மகன் பொலிஸாரினால் கைது

கல்முனை பொலிஸ் பிரிவுக்குட்பட்ட கிரீன் பீல்ட் தொடர்மாடியில் மாவட்ட புலனாய்வுப் பிரிவு மற்றும் விசேட புலனாய்வுப் பிரிவுக்கு கிடைக்கப்பெற்ற தகவலின் அடிப்படையில் 17.80 கிலோ அளவிலான சுமார் இரண்டு லட்சத்து ஐம்பதாயிரம் ரூபா பெறுமதியான ஹெரோயின் போதைப்பொருளை கல்முனை பொலிஸார் நேற்று (வியாழக்கிழமை) கைப்பற்றியுள்ளனர்.

விசேட புலனாய்வுப் பிரிவு பொறுப்பதிகாரி சுஜித் பிரியந்தவின் கட்டளைப்படி போதைப் பொருள் தடுப்புப் பிரிவின் பொறுப்பதிகாரி சப் இன்ஸ்பெக்டர் அருணன் உள்ளிட்ட பொலிஸார்

ஒன்றாக இணைந்து சுற்றி வளைத்து தந்தை மற்றும் மகன் இருவரையும் கைது செய்துள்ளனர்.

மேலும் சந்தேகநபர்களை நீதிவான் நீதிமன்றில் ஆஜர்படுத்தப்படுவதற்கான நடவடிக்கைகள் முன்னெடுக்கப்பட்டுள்ளன.

மேலும் இவ்வாறான போதைப்பொருள்கள் வியாபாரம் செய்பவர்கள் மற்றும் அவற்றை வாங்கி உபயோகிப்பவர்கள் சம்பந்தமாகத் தகவல் ஏதும் கிடைக்கப் பெற்றால் கல்முனை பொலிஸ் நிலையத்துக்கு அறிவிக்கமாறு பொதுமக்களிடம் பொலிஸார் கேட்டுக்கொண்டுள்ளனர்.

வெள்ளவத்தை, கிருலப்பனை தொடர்பில் போலியான செய்திகள் பரப்பப்படுகின்றன

வெள்ளவத்தை மற்றும் கிருலப்பனை பொலிஸ் பகுதிகளிலிருந்து அதிக எண்ணிக்கையிலான கொவிட் - 19 வழக்குகள் பதிவாகியுள்ளன என சமூக ஊடகங்களில் வெளியான செய்தியை பொலிஸார் மறுத்துள்ளனர்.

வெள்ளவத்தை மற்றும் கிருலப்பனை பகுதிகளில் முறையே 140 மற்றும் 106 பேருக்கு கொவிட் தொற்று இருப்பதாகவும் வரும் நாட்களில் குறித்த பொலிஸ் அதிகாரப் பிரிவிற் குட்பட்ட பல பகுதிகளில் பி.சி.ஆர். சோதனைகள் நடத்தப்படும் என சமூக ஊடகங்களில் செய்திகள் வெளியாகின.

எவ்வாறாயினும், கொவிட் தொற்றின்

இரண்டாவது அலையின் போது வெளியான தகவல்களே மீண்டும் இவ்வாறு வெளியாகியுள்ளன என வெள்ளவத்தை பொலிஸ் நிலையப் பொறுப்பதிகாரி தெரிவித்துள்ளார்.

இப்பகுதியில் 35 கொவிட் - 19 வழக்குகள் மட்டுமே பதிவாகியுள்ளன எனத் தெரிவிக்கப்படுகின்றது.

இந்தப் பகுதியில் இவ்வளவு அதிக எண்ணிக்கையிலான கொவிட் வழக்குகள் பதிவாகவில்லை என்றும் அத்தகைய அறிவிப்பில் எந்த உண்மையும் இல்லை என்றும் கிருலப்பனை பொலிஸார் தெரிவித்துள்ளனர்.

முகக்கவசம் அணியாதவர்களை பொலிஸார் தொடடுத்த தூக்குவதால் தொற்றுப் பரவலாம்

மக்கள் விசனம்

முகக்கவசம் அணியாத சிலரைப் பொலிஸார் தொடடுத்த தூக்கியோ அல்லது தொடர் அழைத்துச் செல்வதாலோ கொவிட் தொற்று ஏற்படக்கூடிய அபாயம் உள்ளது என மக்கள் விசனம் தெரிவித்துள்ளனர்.

அவர்கள் மேலும் தெரிவிக்கையில் - கடந்த புதன்கிழமை யாழ்ப்பாணம் நகர்ப்பகுதியில் கொவிட் தடுப்பு சுகாதார நடைமுறைகளை மீறிச் செயற்பட்டவர்களை, பொலிஸார் கையில் பிடித்துத் தூக்கியும் பொலிஸ்

நிலையத்துக்குக் கொண்டு சென்றனர்.

இந்த நிலையில் கொவிட் தொற்று ஏற்பட்ட ஒருவரைத் தொடடுத்த தூக்கிய பின்னர் வேறு ஒருவரைத் தொடடுத்த தூக்குவதால் மற்றவருக்கும் கொவிட் தொற்று ஏற்பட வாய்ப்புள்ளது. இதனால் கொவிட் பரவுவதற்கு பொலிஸாரே வழி ஏற்படுத்துகின்றனர் போல் அமையும்.

எனவே சுகாதார நடைமுறைகளை மீறுவோரை இவ்விதமாகக் கைது செய்வது உகந்த செயல் அல்ல எனவும் மக்கள் விசனம் தெரிவித்துள்ளனர்.

மக்கள் நீதி மய்யத்தில் ஜனநாயகமே இல்லை!

சட்டப்பேரவைத் தேர்தலில் தோல்வி அடைந்ததை தொடர்ந்து, மக்கள் நீதி மய்யத்தின் முக்கிய நிர்வாகிகள் கூட்டம் அக்கட்சியின் தலைவர் கமல்ஹாசன் தலைமையில் நடைபெற்றது. அதில், கட்சியின் நிர்வாகக் குழு உறுப்பினர்கள் கலந்து கொண்டனர். அப்போது, தேர்தல் வியூகம் வகுத்த சரேஷ் அய்யர் மீது பல்வேறு குற்றச்சாட்டுகளை முன் வைத்துள்ளனர்.

இதில், காரசாரமான விவாதம் நடைபெற்றது என சொல்லப்படுகிறது. இதனைத் தொடர்ந்து, மக்கள் நீதி மய்யத்தில் இருந்து துணைத் தலைவர் மகேந்திரன் விலகுகிறேன் என அறிவித்துள்ளார்.

அது மட்டுமன்றி, கட்சியை புனரமைக்கும் வகையில், துணைத் தலைவர் பொன்றாஜ், பாண்டிச்சேரித் துணைத்

தலைவர் தங்கவேலு, பொதுச் செயலாளர்கள் சந்தோஷ்பாபு, சி.கே.குமரவேல், முருகானந்தம், மவிரியா மற்றும் நிர்வாகக் குழு உறுப்பினர் உமாதேவி ஆகியோர் பதவி விலகலுக்கான கடிதத்தை அளித்துள்ளனர்.

கூட்டத்தின் பின்னர் செய்தியாளர்களைச் சந்தித்த டாக்டர் மகேந்திரன், மக்கள் நீதி மய்யத்தில் ஜனநாயகமே இல்லை எனவும், தேர்தல் தோல்விக்குப் பிறகும் கமல்ஹாசன் அணுகுமுறையில் மாற்றம் ஏற்படும் என்கிற நம்பிக்கை இல்லாததாலேயே கட்சியில் இருந்து விலகுகிறேன் என கூறியிருக்கிறார்.

தனது பதவி மற்றும் அடிப்படை உறுப்பினரிலிருந்தான விலகலுக்கான காரணங்களை பத்துப் பக்கங்கள் கொண்ட அறிக்கையாகவும் கட்சியின் துணைத் தலைவராக இருந்த மகேந்திரன் வெளியிட்டுள்ளார். 2018 இல் ஆரம்பிக்கப்பட்ட மக்கள் நீதி மய்யம் கட்சி இம்முறை சட்டப் பேரவைத் தேர்தலில் முதல் தடவையாகப் போட்டியிட்டு 2.52 வீத வாக்குகளை மட்டுமே பெற்றிருக்கின்றமை குறிப்பிடத்தக்கது.



முன்னாள் துணைத்தலைவர் மகேந்திரன் குற்றச்சாட்டு



தமிழக முதலமைச்சராக மு.க.ஸ்டாலின் இன்று காலை பதவியேற்றார்

தமிழக சட்டப்பேரவைத் தேர்தலில் அதிக இடங்களில் வெற்றிபெற்ற தி.மு.க. கூட்டணியின் தலைவர் மு.க.ஸ்டாலின் தமிழகத்தின் முதலமைச்சராகப் பதவியேற்றுள்ளார்.

சென்னை கிண்டியில் உள்ள ஆளுநர் மாளிகையில் எளிமையான முறையில் காலை 9 மணியளவில் பதவியேற்று விழா நடைபெற்றுள்ளது. மு.க.ஸ்டாலினுக்கு ஆளுநர் பன்வாரிலால் புரோகித் பதவிப்பிரமாணம் செய்து வைத்ததார்.

மு.க.ஸ்டாலினைத் தொடர்ந்து துரைமுருகன் உள்ளிட்ட தி.மு.க. எம்.எல்.ஏக்கள் 33 பேர் அமைச்சர்கள் பதவியேற்றனர். கொரோனா கட்டுப்பாடுகளைக் கருத்தில் கொண்டு மிகக்குறைவான எண்ணிக்கையில் மட்டுமே பதவியேற்று விழாவில் பிரமுகர்கள் அனுமதிக்கப்பட்டிருந்தனர்.

அசாமில் அடுத்தடுத்த நாங்களில் நிலநடுக்கம் மக்கள் மத்தியில் கடும் அச்சம் நிலவுகிறது

அசாமில் நேற்று ஏற்பட்ட நிலநடுக்கத்தையடுத்து இன்று காலையும் மீண்டும் நிலநடுக்கம் உணரப்பட்டுள்ளது.

அசாமின் மோரிகாவன் நகரில் இன்று காலை 6.13 அளவில் லேசான நிலநடுக்கம் ஏற்பட்டுள்ளது. இதனளவு 2.8 ரிச்டராகப் பதிவாகியுள்ளது. இதனைத் தேசிய நிலநடுக்கவியல் மையம் உறுதிப்படுத்தியுள்ளது. நிலநடுக்கம் ஏற்பட்ட பகுதியில் வசித்து வரும் மக்கள் பாதுகாப்பான இடங்களில் தஞ்சம் அடைந்துள்ளனர்.

அசாமின் தேஜ்பூர் நகரமருகே நேற்றுக் காலை யிலும் 10.30 அளவில் நிலநடுக்கம் ஏற்பட்டிருந்தது. அந்த நில நடுக்கத்தினளவு 3.6 ரிச்டர் என்று பதிவாகியிருந்த நிலையில், இன்று தொடர்ச்சியாக இரண்டாவது நாளைக் மீண்டும் மற்றொரு நிலநடுக்கம் ஏற்பட்டுள்ளது மக்களிடத்தில் பீதியை ஏற்படுத்தியுள்ளது.



இந்தியாவில் கடந்த 24 மணி நேரத்தில் கொரோனாவால் பாதிக்கப்பட்டு 3,915 பேர் உயிரிழந்துள்ளனர். நாடு முழுவதும் கொரோனாவால் புதிதாக பாதித்தவர்கள், குணமடைந்தோர், பலியானோர், சிகிச்சை பெறுவோர், இறப்பு விகித நிலைவரம் குறித்து தினமும் காலை 9 மணியளவில் மத்திய

சுகாதாரத்துறை அமைச்சகம் வெளியிட்டு வருகிறது.

இன்று மத்திய சுகாதார அமைச்சகம் வெளியிட்டுள்ள அறிக்கையில், கடந்த 24 மணி நேரத்தில் புதிதாக 4,14,188 பேர் பாதிக்கப்பட்டுள்ளனர். இதன் மூலம், நாட்டின் மொத்த பாதிப்பு எண்ணிக்கை 2,14,91,598 ஆக உயர்ந்துள்ளது.

3,915 பேர் உயிரிழந்துள்ளனர். இதனடிப்படையில் நாட்டின் உயிரிழந்தோர் எண்ணிக்கை 2,34,083 ஆக உயர்ந்துள்ளது என்று குறிப்பிடப்பட்டுள்ளது. தொற்றிலிருந்து 3,31,507 பேர் குணமடைந்துள்ளனர். எனவே குணமடைந்தோர் எண்ணிக்கை 1,76,12,351 ஆக அதிகரித்துள்ள அதே நேரம் 36,45,164 பேர் மருத்துவனையில் சிகிச்சை பெற்று வருகின்றனர் என்றும் இதுவரை 16,49,73,058 பேருக்கு கொரோனா தடுப்பு சிகிச்சை அளிக்கப்பட்டுள்ளது எனவும் தெரிவிக்கப்பட்டுள்ளது.

எதிரிகளோடு களத்தில் கலந்திருந்த துரோகி மகேந்திரன்! குற்றச்சாட்டுக்கு கமல்ஹாசன் பதில் அறிக்கை!

மக்கள் நீதி மய்யத்தில் ஜனநாயகமே இல்லை எனவும், தேர்தல் தோல்விக்குப் பிறகும் கமல்ஹாசன் அணுகுமுறையில் மாற்றம் ஏற்படும் என்கிற நம்பிக்கை இல்லாததாலும் கட்சியிலிருந்து விலகுகிறேன் என கட்சியின் துணைத் தலைவராக இருந்த மகேந்திரன் தெரிவித்துள்ளார்.

மகேந்திரனின் அறிக்கை ஊடகங்களுக்கு அனுப்பப்பட்ட சில மணி நேரங்களிலேயே கமல்ஹாசன் தரப்பில் இருந்தும் ஒரு காட்டமான அறிக்கை வெளியாகியுள்ளது. அந்த அறிக்கையில், சீரமைப்போம் தமிழகத்தை



எனும் பெருங்கனவை முன் வைத்து முதலாவது சட்டப் பேரவைத் தேர்தலைச் சந்தித்தோம். ஒரு பெரிய போரில் திறம்பட செயல்பட்டோம். களத்தில் எதிரிகளோடு துரோகிகளும் கலந்திருந்தார்கள் என்பதைக் கண்கூடாகக் கண்டோம். துரோகிகளை

களையெடுங்கள் என்பது தான் எல்லோரது ஒருமித்த குரலாக இருந்தது.

அதில் முதலாவதாக களைய வேண்டியவர்தான் டாக்டர் ஆர்.மகேந்திரன்.

ஜனநாயகமும் சமயங்களில் தோற்றுப்போகும் என்பதற்கு மிகப்பெரிய உதாரணம் இவர்தான். தன்னை எப்படியும் நீக்கி விடுவார்கள் என அறிந்து அவரே விலகிவிட்டார். இனி நம் கட்சிக்கு ஏறுமுகம் தான். தோல்வியின் போது கூடாரத்தைப் பிடித்துக் கொண்டு ஓடும் கோழைகளை ஒருபோதும் நாம் பொருட்படுத்தியதில்லை என கடுமையாக தனது எண்ணத்தை வெளிப்படுத்தியுள்ளார் கமல்ஹாசன்.

உயர் பாதுகாப்புக் கோரிக்கையை நீதிமன்றில் முன்வைத்தார் சீரம் நிறுவனத்தின் தலைமைச் செயல்திகாரி ஆதர் புனவல்லா

அரசாங்கத்தின் 'இஸட் ப்ளஸ்' பாதுகாப்புக்கு விண்ணப்பித்து சீரம் நிறுவனத்தின் தலைமைச் செயல்திகாரி ஆதர் புனவல்லா மும்பை உயர்நீதிமன்றத்தில் மனுத்தாக்கல் செய்துள்ளார். இவருக்கு அடையாளம் தெரியாத குழுக்களிடமிருந்து கொவிஷ்ட் கொரோனா தடுப்பூசி விநியோகம் தொடர்பாக மிரட்டல்கள் வருவதால், அவருக்குப் பாதுகாப்பு வழங்க வேண்டும் என்பதை வலியுறுத்தி அந் நிறுவனத்தின் மக்கள் தொடர்பு அதிகாரியான பிரகாஷ் குமார் சிங், கடந்த ஏப்ரல் 16 ஆம்

திகதி மத்திய அமைச்சர் அமிதஷாவிருக்குக் கடிதம் ஒன்றை எழுதியிருந்தார். இதைத் தொடர்ந்து அவருக்கு மத்திய அரசு 'வை' பிரிவு பாதுகாப்பினை வழங்கியுள்ளது. ஆயினும், அது போதாது என தெரிவித்து இப்போது மும்பை உயர்நீதிமன்றத்தில் புனவல்லாவின் வழக்கறிஞர் தத்தா மானே ரிட் மனு தாக்கல் செய்துள்ளார்.

அந்த மனுவில், கொரோனா தடுப்பூசி கொஷ்ட்டை விரைந்து தருமாறு மாநில முதல்வர்கள், தொழிலதிபர்கள் போன்றவர்கள் மிரட்டல் விடுக்கின்றனர் எனவும்

எனவே உயிருக்கு அச்சுறுத்தல் இருப்பதால் தனக்கும் தனது குடும்பத்தினருக்கும் 'இஸட் ப்ளஸ்' பாதுகாப்பினை வழங்குமாறு கோரிக்கை வைக்கப்பட்டுள்ளது. அத்தோடு, புனவல்லாவுக்கு மிரட்டல் விடுத்தமை தொடர்பாக முதல் தகவல் அறிக்கையைப் பதிவு செய்ய உத்தரவிடவும் கோரப்பட்டுள்ளது.

அச்சத்தால் புனவல்லா இங்கிலாந்திற்கு சென்றுவிட்டார் என வெளியான செய்திக்கும் வழக்கறிஞர் மறுப்புத் தெரிவித்துள்ளார். இதுவரை இந்தியாவில் அரசாங்கத்தரப்புகளிலிருந்து



34 கோடி தடுப்பூசி டோஸ்களையும், தனியார் மருத்துவமனைகளிலிருந்து 2 கோடி டோஸ்களையும் வழங்குவதற்கான விண்ணப்பங்கள் சீரம் நிறுவனத்திற்குக் கிடைத்துள்ளது எனவும் அவர் குறிப்பிட்டுள்ளார்.

இந்தியாவில் ஒரே நாளில் 4,14,188 பேருக்கு கொரோனா பாதிப்பு; இறப்புகளும் அதிகரிப்பு

இந்தியாவில் கடந்த 24 மணி நேரத்தில் கொரோனாவால் பாதிக்கப்பட்டு 3,915 பேர் உயிரிழந்துள்ளனர். நாடு முழுவதும் கொரோனாவால் புதிதாக பாதித்தவர்கள், குணமடைந்தோர், பலியானோர், சிகிச்சை பெறுவோர், இறப்பு விகித நிலைவரம் குறித்து தினமும் காலை 9 மணியளவில் மத்திய



சுகாதாரத்துறை அமைச்சகம் வெளியிட்டு வருகிறது.

இன்று மத்திய சுகாதார அமைச்சகம் வெளியிட்டுள்ள அறிக்கையில், கடந்த 24 மணி நேரத்தில் புதிதாக 4,14,188 பேர் பாதிக்கப்பட்டுள்ளனர். இதன் மூலம், நாட்டின் மொத்த பாதிப்பு எண்ணிக்கை 2,14,91,598 ஆக உயர்ந்துள்ளது.

3,915 பேர் உயிரிழந்துள்ளனர். இதனடிப்படையில் நாட்டின் உயிரிழந்தோர் எண்ணிக்கை 2,34,083 ஆக உயர்ந்துள்ளது என்று குறிப்பிடப்பட்டுள்ளது. தொற்றிலிருந்து 3,31,507 பேர் குணமடைந்துள்ளனர். எனவே குணமடைந்தோர் எண்ணிக்கை 1,76,12,351 ஆக அதிகரித்துள்ள அதே நேரம் 36,45,164 பேர் மருத்துவனையில் சிகிச்சை பெற்று வருகின்றனர் என்றும் இதுவரை 16,49,73,058 பேருக்கு கொரோனா தடுப்பு சிகிச்சை அளிக்கப்பட்டுள்ளது எனவும் தெரிவிக்கப்பட்டுள்ளது.

வைகோ ராசி இல்லாதவர் என்பதற்கு முற்றுப்புள்ளி!

தூத்துக்குடியில் துரை வைகோ பேட்டி



இதனைத் தொடர்ந்து செய்தியாளர்களைச் சந்தித்த அவர், தமிழகத்தில் 10 ஆண்டுகளாக சூழ்நிலை இருண்ட காலம் முடிவுக்கு வந்துள்ளது. உதித்தது உதய சூரியன். 10 ஆண்டுகால அ.தி.மு.க. ஆட்சியால் பல சிக்கல்கள், பிரச்சினைகள் தமிழகத்தைச் சூழ்நிலை இருண்டதனாக மாற்றின. கொரோனா முதல் அலை முடிந்து தற்போது 2 ஆவது அலை வந்துள்ளது. மத்திய, மாநில அரசுகள், அதிகாரிகள் மற்றும் பொதுமக்களின் அஜாக்கிரதையால் 2ஆவது அலை மிகவும் அபாயகரமாக பரவுகிறது.

பாவம் ஒரு பக்கம், பழி ஒரு பக்கம் என்பதைப் போல், தமிழக அரசு பொறுப்பைத் த.மு.க. ஏற்க உள்ளது. இந்த நேரத்தில் மதுரை, சென்னை, கோவை உள்ளிட்ட பெருநகரங்கள், கிராமங்களில் கொரோனா 2 ஆவது அலை பாதிப்பு அதிகமாக உள்ளன. தினமும், மருத்துவமனையில் படுக்கைகள் கிடைக்கவில்லை, வெண்டிலேட்டர் கிடைக்கவில்லை என பொதுமக்கள் கதறி அழுகின்றனர். இந்தப் பிரச்சினை கையை மீறிச் சென்றுக் கொண்டுள்ளது. இதனால்தான் ம.தி.மு.க. தலைவர் வைகோ, கொரோனா 2 ஆவது அலையை எப்படிச் சமாளிப்பது என 5 முக்கியமான அம்சங்களை எழுதி, த.மு.க. தலைவர் ஸ்டாலினிடம் வழங்கினார். இதில்,

முக்கியமானது 10 ஆண்டுகளாக தமிழகத்தில் உள்ள அரசு மருத்துவமனையில் மருத்துவர்கள், செவிலியர்கள் பணியிடங்கள் நிரப்பப்படாத நிலை அதிகமாக உள்ளது. அ.தி.மு.க. அரசு அந்தப் பணியிடங்களை நிரப்பவில்லை.

கொரோனா 2 ஆவது அலையைக் கட்டுப்படுத்துவது தான் தனது முதல் பணி என ஸ்டாலினும் தெரிவித்துள்ளார். இது பெரிய சவால்தான். இந்தச் சவாலை ஸ்டாலின் சமாளிப்பார் என்ற நம்பிக்கை கூட்டணிக் கட்சிகளுக்கும் மக்களுக்கும் உள்ளது.

ம.தி.மு.கவைப் பொறுத்தவரை குறுகிய காலகட்டத்தில் புதிய சின்னத்தைக் கொடுத்து அதனை தமிழகம் முழுவதும் கொண்டு செல்வதில் சில சிரமங்கள் இருந்ததால், உதயசூரியன் சின்னத்தில் போட்டியிட்டோம். அடுத்த தேர்தலில் எங்களுக்குரிய தனிச் சின்னத்தில்தான் போட்டியிடுவோம்.

சமூக வலைத்தளங்களில் வைகோவை ராசி இல்லாதவர் என்று குற்றஞ்சாட்டும் மூடநம்பிக்கை பரவலாக இருந்தது. அதற்கு இன்று முற்றுப்புள்ளி கிடைத்துள்ளது. கேரளாவில் இடதுசாரியும், மேற்கு வங்கத்தில் மம்தாவும், தமிழகத்தில் ஸ்டாலினும் வெற்றி பெற்றுள்ளனர். வைகோ ராசி இல்லாதவர் கிடையாது. கடந்த காலங்களில் அவர் கூட்டணி வைத்த கட்சிகள் வென்றுள்ளதை மறக்கக்கூடாது. இப்போது அது மீண்டும் நிரூபணமாகியுள்ளது என்று தெரிவித்திருக்கிறார்.

இனிவரும் தேர்தல்களில் ம.தி.மு.க. தனிச் சின்னத்தில் போட்டியிடும் என்றும் வைகோ ராசி இல்லாதவர் என்பதற்கு இந்தத் தேர்தலில் முற்றுப்புள்ளி கிடைத்துள்ளது எனவும் ம.தி.மு.க. பொதுவிவி செயலாளரான வைகோவின் மகன் துரை வைகோ கூறியுள்ளார்.

ம.தி.மு.கவின் 28 ஆம் ஆண்டு நிறைவையிட்டு தூத்துக்குடி மாவட்டம் கோவில் பட்டி நகரில் கொடியேற்றும் விழா நடைபெற்றது. இதில் துரை வைகோ கலந்து கொண்டு கட்சிக் கொடியை ஏற்றி வைத்து பொதுமக்களுக்கு நலத்திட்ட உதவிகளை வழங்கினார்.

ஜனநாயக ஆர்வலருக்கு

கொங்கொங்கில் 10 மாதம் சிறை

சீனாவில் பீஜிங் நகரத்தில் உள்ள தியானன்மென் சதுக்கத்தில் 1989ஆம் ஆண்டு, அரசுக்கு எதிராக மாபெரும் போராட்டம் நடந்தது. இந்த அற வழிப்போராட்டத்தைச் சீனா, ராணுவத்தைக் கொண்டு ஒடுக்கியது. அதில் ஏராளமானோர் உயிரிழந்தனர்.

சீனாவின் நேரடிக்கட்டுப்பாட்டில் உள்ள கொங்கொங்கில் 1990இல் இருந்து ஆண்டுதோறும் தியானன் மென் சதுக்க போராட்ட நினைவுநாள் கடைப்பிடிக்கப்படுகிறது. ஆனால் கடந்த ஆண்டு கொரோனாவின் பெயரால் இந்தப் போராட்டம் சீன நிர்வாகத்தால் தடை செய்யப்பட்டது.

ஆனால் தடையை மீறி பல்லாயிரக்கணக்கானோர் குறிப்பாக ஜனநாயக ஆர்வலர்கள் கூடி இந்த நாளை அனுசரித்தனர். ஆனால் அவர்கள் மீது வழக்குகள் போடப்பட்டன.

இந்த வழக்கு, ஜனநாயக ஆர்வலரான ஜோசுவா வோங் மற்றும் இளம் ஆர்வலர்கள் 3 பேர் மீதும் போடப்பட்டது. இந்த வழக்கு கடந்த வெள்ளிக்கிழமைன்று விசாரணைக்கு வந்த போது அவரும், இளம் ஆர்வலர்களான லெஸ்டர் சம், டிப்பனி யுவென், ஜானெல்லி லியுங் ஆகியோரும் தங்கள் குற்றத்தை ஒப்புக்கொண்டனர். இதையடுத்து அவர்கள் குற்றவாளி என



கொங்கொங் நீதிமன்றம் நேற்றுத் தீர்ப்பு அளித்தது. ஜோசுவா வோங்குக்கு 10 மாதம் சிறைத் தண்டனை விதித்து தீர்ப்பு அளித்தது.

ஏற்கனவே தேசியப் பாதுகாப்பு சட்டத்தின்கீழ், சட்டவிரோத கூடுகை வழக்கில் அவருக்கு முறையே 13.5 மாதம், 4 மாதம் சிறைத்தண்டனை விதிக்கப்பட்டு சிறையில் உள்ளார். இப்போது மேலும் 10 மாதம் சிறைத்தண்டனை விதிக்கப்பட்டுள்ளதால் அதையும் அவர் அனுபவிக்க வேண்டும் என்பது குறிப்பிடத்தக்கது.

லெஸ்டர் சம்முக்கு 6 மாதம், டிப்பனி யுவென், ஜானெல்லி லியுங் ஆகிய இருவருக்கும் தலா 4 மாதம் சிறைத்தண்டனை விதிக்கப்பட்டுள்ளது.

கொரோனா வைரஸ் தொற்றின் வேகம் இந்த மாத மத்தியில் சரியத் தொடங்கும்

பிரபல இந்திய தடுப்பூசி நிபுணர் ககன்தீப் காங் நம்பிக்கை

கொரோனா வைரஸ் தொற்றின் எழுச்சி, இந்த மாத மத்தியிலிருந்து சரியத்தொடங்கும் என்று பிரபல தடுப்பூசி நிபுணர் ககன்தீப் காங் நம்பிக்கையுடனும் தகவலை வெளியிட்டிருக்கிறார்.

இந்தியப் பெண் உட்கவியாளர்களுடைய இணைய வழிக் கருத்தரங்கில் பங்கேற்றுப் பேசிய பிரபல தடுப்பூசி நிபுணர் ககன்தீப் காங், 'இன்னும் ஒன்று அல்லது இரண்டு உச்சங்களைக் கொரோனாப் பாதிப்பு தொடக்கூடும். ஆனால், தற்போது போல மோசமாக இருக்காது. தற்போது உலகளவில் கடந்த ஆண்டு தாக்காத சில பகுதிகளுக்கு கொரோனாப் பரவல் செல்லத்தொடங்கி இருக்கிறது. அதாவது நடுத்தர வர்க்கத்தினரிடமும் கிராமப்புறத்தினரிடமும் கொரோனா தாக்கத்தொடங்கியுள்ளது. தடுப்பூசிகள் செயல்திறன் மிக்கவை. அவற்றைச் செலுத்திக்கொள்வதை அதிகரிக்க வேண்டும். கொரோனாவைப் பொறுத்தமட்டில் பரிசோதனைகள் வெளிப்



படுத்துவதை விட பாதிப்பு அதிகமாகவே இருக்கிறது.

இந்த மாத மத்தியிலிருந்து கொரோனாப் பாதிப்பு சரியத்தொடங்கி விடும் என்று தரவுகளை வைத்துப் பார்க்கும் போது தெரிகிறது. இந்த வைரஸ் எதிர்காலத்தில் மிகவும் மோசமான காய்ச்சல் வைரஸ் போல மாறும். இது பருவக்காய்ச்சல் போல வந்து செல்லக்கூடும். அது அப்படியே பூமியில் தங்கி விடுமென்றாலும் நோய் எதிர்ப்புச் சக்தி மூலமும் தடுப்பூசிகளாலும் மக்கள் இதற்கு எதிரான ஆற்றலைப் பெறுவார்கள்' என்று நம்பிக்கை தெரிவித்துள்ளார்.

ஸ்புட்னிக் லைட் தடுப்பூசி ரஷ்ய அரசு அங்கீகாரம்

ரஷ்யாவின் தயாரிப்பான ஸ்புட்னிக் லைட் தடுப்பூசி மருந்துக்கு ரஷ்ய அரசு அங்கீகாரம் அளித்துள்ளது.

ரஷ்யாவில் பரிசோதிக்கப்பட்ட இந்த மருந்தை மற்ற தடுப்பூசிகள் போல இரண்டு டோஸ்கள் போடத் தேவையில்லை.

ஒரே டோஸில் இது கொவிட் நோய்க்கு எதிராக 79 புள்ளி 4 சதவீதம் வெற்றிகரமாக செயல்படுவதாக ரஷ்ய மக்களுக்கு இந்த மருந்து செலுத்தப்பட்டதன் பேரில் மேற்கொள்ளப்பட்ட ஆய்வுகள்

மூலம் நிரூபணம் செய்துள்ளன.

அனைத்து வகையான கொரோனா உருமாற்ற வகைகளுக்கும் எதிராக இந்த தடுப்பூசி சிறப்பாக வேலை செய்வதாக ஆய்வாளர்கள் தெரிவித்துள்ளனர்.

ஊசி போட்டுக் கொண்டவர்களின் உடலில் நோய் எதிர்ப்பு சக்தி மிகுந்த சீரிய அளவில் இருப்பதாக ஆய்வுகளை மேற்கொண்ட ரஷ்யாவின் நுண்கிருமிகள் மற்றும் தொற்று ஆய்வுக்கூடத்தின் தலைவர் அலெக்சாண்டர் கிண்டஸ்பாட் தெரிவித்துள்ளார்.

துருக்கியை துரத்தும் கொரோனா 50 லட்சத்தை நெருங்கும் பாதிப்பு

கொரோனா வைரஸின் தாக்கம் உலகம் முழுவதும் பாதிப்பை ஏற்படுத்தி வருகிறது. கொரோனாத் தொற்றால் பாதிப்பு அடைந்தோர் எண்ணிக்கையில் அமெரிக்கா முதலிடத்தில் உள்ளது. அமெரிக்காவைத் தொடர்ந்து இந்தியா இரண்டாம் இடத்திலும், பிரேவில் 3ஆம் இடத்திலும் உள்ளது.

உலக அளவில் கொரோனாப் பாதிப்பு அதிகமுள்ள பட்டியலில் துருக்கி தற்போது 5ஆவது இடத்தில் உள்ளது. இந்நிலையில், துருக்கி நாட்டில் கடந்த 24 மணி நேரத்தில் 22



ஆயிரத்து 388 பேருக்கு தொற்று உறுதி செய்யப்பட்டு உள்ளது. இதையடுத்து அங்கு கொரோனா வைரஸால் பாதிப்பு அடைந்தோர் எண்ணிக்கை 49 லட்சத்து 77 ஆயிரத்து 982 ஆக உள்ளது. ஒரே நாளில் 304 பேர் உயிரிழந்துள்ள நிலையில், அங்கு கொரோனா

வைரசுக்கு பலியானோர் எண்ணிக்கை 42 ஆயிரத்து 187 ஆக உயர்ந்துள்ளது. மேலும், கொரோனாவில் இருந்து மீண்டவர்களின் எண்ணிக்கை 46.26 லட்சத்தை கடந்துள்ளது. சுமார் 3.08 லட்சத்துக்கு அதிகமானோர் சிகிச்சை பெற்று வருகின்றனர்.

சாணக்கியனின் எம்.பியின் நாடாளுமன்ற உரை பிரிவினை வாதத்தை தோற்றுவிக்கப்போவதல்ல

நாடாளுமன்ற உறுப்பினர் இம்ரான் மஹ்ரூப் கருத்து

(பைல் இஸ்மாயில்)

கடந்த மே 4 ஆம் திகதி நாடாளுமன்ற உறுப்பினர் இரா.சாணக்கியனின் உரையில் தமிழ் முஸ்லிம் இன நல்லுறவை பாதிக்கும் அல்லது நீங்கள் குறிப்பிட்டது போல இரு இனங்களுக்கிடையில் பாரிய பிரிவினை வாதத்தை தோற்றுவிக்கும் எந்த அம்சங்களும் இருக்கின்றன என எனக்குத் தோன்றவில்லை என்று நாடாளுமன்ற உறுப்பினர் இம்ரான் மஹ்ரூப் தெரிவித்தார்.

குறித்த விடயம் தொடர்பில் அவர் மேலும் தெரிவிக்கையில், மாறாக சமூக வலைத்தளங்களில் அதிகமான முஸ்லிம் செயற்பாட்டாளர்கள் அவரது உரையை பாராட்டி பகிர்தலையே காணமுடிந்தது. அவர் தமிழ் சமூகத்தின் குரலாக ஒலிப்பதே தேவையாக இருந்த நிலையில் தனது பன்முக ஆளுமையால் அதற்கும் மேலாக மொத்த சிறுபான்மைக்குமான குரலாக தன்னை பதிவுசெய்துள்ளார். தமிழர் என்ற காரணத்தால் அவர் முஸ்லிம் சமூகத்தின் விலைபோன பிரதிநிதிகளை விமர்சித்தமை இரு இனங்களுக்கிடையில் பாரிய பிரிவினைவாதத்தை கொண்டுவரும் என்பதும் ஏற்படையதல்ல.

அவர் அரசாங்கத்தின் இனவாத முகத்தை தோலு



ரித்தார். முஸ்லிம் சமூகத்தின் பாரிய பிரச்சினைகளாக அண்மைய நாட்களில் அடையாளம் காட்டப்பட்ட ஜனாஸா எரிப்பு, புர்கா, மத்ரஸா உள்ளிட்ட பல பிரச்சினைகளில் மௌனம் காத்த 20 ஆம் திருத்தத்துக்கு விலைபோனவர்களை விமர்சிப்பதால் இன நல்லுறவு பாதிக்கப்படாது.

உண்மையில் இன்று குறிப்பாக கிழக்கில் முஸ்லிம் மக்கள் இந்த அரச சலுகைகளுக்கு விலைபோய் நேற்று இருபதுக்கும் நாளை துறைமுக நகர் சட்டத்துக்கும் அரசுக்குச் சாப்பானகைதாக்கிகள் குறித்து மிகத் தெளிவாகவே உள்ளனர். எதிர்காலத்தில் அரசியல் வங்குரோத்து நிலையை அடைபவர்கள் இரு இனங்களையும் பிழையாக உணர்வுபட்ட தாமறிந்த இனவாத அரசியலை மேற்கொள்ள தலைப்படுவார்கள்.

இந்த இடத்தில் நாம் ஒன்றை விளங்க வேண்டும். தமிழ் மக்களும் முஸ்லிம்களும் அரசியல் அபிலாஷைகளில் பரஸ்பரம் ஒற்றுமை கொண்ட அம்சங்கள் இருப்பதுபோல முரண்பாடானவைகளும் உள்ளன.

அந்த இடங்களில் அந்தந்த சமூகங்களை பிரதிநிதித்துவம் செய்வோர் முரண்பாடான அம்சங்களில் தம் மக்களை பிரதிநிதித்துவம் செய்வதே தர்மம் எனலாம். நாம் வேற்றுமையில் ஒற்றுமை கண்டு அநீதிக் கெதிராக குரல்கொடுக்கும் சாணக்கியன் போன்ற வர்களது நியாயமான, அரச அநீதிக் கெதிரான குரல்களை ஆதரித்து விலைபோகாத சிறுபான்மை உரிமை அரசியலை பலப்படுத்த வேண்டும் என்பதே எனது கருத்தும் எதிர்பார்ப்பும் ஆகும் என்றார்.

கந்தளாயில் சடுதியாக அதிகரிக்கும் கொரோனா வைரஸின் தாக்கம்

(எப்.முபாரக் - கந்தளாய்)

கந்தளாயில் சடுதியாக கொரோனா வைரஸ் தொற்றாளர்கள் அதிகரித்துள்ளதன் காரணமாக கந்தளாய் வர்த்தக நிலையங்கள் இன்றிலிருந்து 7 எதிர்வரும் 16 ஆம் திகதி வரை மூடப்படும் என அறிவிக்கப்பட்டுள்ளது.

திருகோணமலை மாவட்டத்தின் கந்தளாய் பிராந்திய சுகாதார அத்தியட்சகர் பிரிவுக்குட்பட்ட பகுதியில் சடுதியாக கொரோனா வைரஸ் தொற்றாளர்கள் அதிகரித்துள்ளதன் காரணமாக கந்தளாய் நகரத்தில் அமைந்துள்ள வர்த்தக நிலையங்கள் இன்றிலிருந்து 7 நாட்கள் அதாவது எதிர்வரும் 16 ஆம் திகதி வரை மூடப்படுவதாக கந்தளாய் பிரதேச சபையினால் அறிவிக்கப்பட்டுள்ளது.

கந்தளாய் பிரதேச சபையும், கந்தளாய் வர்த்தக சம்மேளனமும் இணைந்து இந்நடவடிக்கைகளை மேற்கொண்டுள்ளன என கந்தளாய் பிரதேச சபையின் தவிசாளர் சமன் ஏக்கநாயக்க தெரிவித்தார்.

கந்தளாய் பிரதேசத்தில் இதுவரை 57 தொற்றாளர்கள் இனம் காணப்பட்டு இதில் சிலர் குணமடைந்துள்ளனர் எனவும், அத்தோடு கந்தளாய் பிரதேசத்தில் இருநூறு

குடும்பங்களைச் சேர்ந்த அருநாறு பேர் தனிமைப்படுத்தப்பட்டுள்ளனர் எனவும் கந்தளாய் பொதுச்சுகாதார சிரேஷ்ட பரிசோதகர் ஏ.டபிள்யூ சமன் தெரிவித்தார்.

இதனைக் கருத்திற்கொண்டே பத்து நாட்களுக்கு கந்தளாய் நகரிலுள்ள வர்த்தக நிலையங்கள் மூடப்படுவதாகவும் அறிவிக்கப்பட்டுள்ளது.

இதேவேளை கந்தளாய் நகரில் அமைந்துள்ள அத்தியாவசிய தேவையுடைய வர்த்தக நிலையங்கள் மட்டும் திறக்கப்படும் எனவும் அறிவிக்கப்பட்டுள்ளது. இதனால் கந்தளாய் நகரம் வெறிச்சோடிக் காணப்படுவதோடு தேவைக்கு செல்வோரை மட்டுமே வீதியில் காணக்கூடியதாகவுள்ளது.

நகரில் பொலிஸார் பாதுகாப்பு கடமையில் ஈடுபட்டுள்ளனர். வீணான ஒன்று கூடல்களை தவிர்த்துக் கொள்ளுமாறும், அத்தியாவசிய தேவைக்கு செல்ல ஒருவர் மட்டும் செல்லுமாறும் கட்டாயம் முக்கக்வசங் களை அணிந்து கொள்ளுமாறும் சம இடைவெளிகளை பேணி சுகாதார நடைமுறைகளை பின்பற்றுமாறும் கந்தளாய் பிரதேச சபை பொது மக்களைத் தெளிவுபடுத்தி வருகின்றனர்.

சம்மாந்துறையில் திடீர் அன்டிஜன் பரிசோதனை

நாட்டிலும், கிழக்கிலும் பரவலாக பரவி வரும் கொரோனா அலையை கட்டுப்படுத்தும் நோக்கில் சம்மாந்துறை சுகாதார வைத்திய அதிகாரி அலுவலகத்தினால் நேற்று சம்மாந்துறை பிரதேச வீதியோர வியாபாரிகள், பொதுமக்கள் அதிகமாகக் கூடும் இடங்களில் சுகாதார வழிமுறைகளை பேணாதோர், முக்கக்வசம் அணியாமல் வீதிகளில் உலாவித்திரிவோருக்கு அன்டிஜன் பரிசோதனை மேற்கொள்ளப்பட்டதுடன் சிலருக்கு எதிராக சட்ட நடவடிக்கையும் எடுக்கப்பட்டது.

சம்மாந்துறை சுகாதார வைத்திய அதிகாரி எஸ்.ஐ.எம். கபீர் வழிகாட்டுதலில் மேற்பார்வை பொது சுகாதாரப் பரிசோதகர் ஐ.எல்.நாசிக் தலைமையில் பொது சுகாதார பரிசோதகர்கள் சீ. பி.எம். ஹனீபா, எம்.நஜ் குமார், எம்.ஐ.எம். ஹனீபா, பி. இலங்கோ உள்ளிட்ட சுகாதாரப் பரிசோதகர்களின் பங்குபற்றுகலுடன் இடம்பெற்றது.

இருபதுக்கு ஆதரவளித்த பின்

எந்த சமூகப் பிரச்சினைகளுக்கு இதுவரை தீர்வு காண முடிந்தது

இம்ரான் மஹ்ரூப் எம்.பி. கேள்வி



(ஹஸ்பர் ஏ ஹலீம்)

இருபதுக்கு ஆதரவளித்த பின் எந்த சமூகப் பிரச்சினைகளுக்கு இதுவரை தீர்வு காண முடிந்தது என ஐக்கிய மக்கள் சக்தியின் திருமலை மாவட்ட நாடாளுமன்ற உறுப்பினர் இம்ரான் மஹ்ரூப் கேள்வி எழுப்பியுள்ளார்.

நேற்று வியாழக்கிழமை மாலை கொழும்பில் இடம்பெற்ற ஊடகவியலாளர் சந்திப்பில் கலந்துகொண்டு உரையாற்றும்போதே அவர் இவ்வாறு தெரிவித்தார்.

நேற்று பிரதமர் மஹிந்த ராஜபக்ஷவின் இப்தார் நிகழ்வில் இருபதுக்கு ஆதரவளித்த முஸ்லிம் நாடாளுமன்ற உறுப்பினர்கள் மட்டும் கலந்துகொண்டிருந்தார்கள்.

இதில் பொதுஜன பெரமுன, சுதந்திரக் கட்சி முஸ்லிம் நாடாளுமன்ற உறுப்பினர்கள் எவரும் கலந்துகொள்ளவில்லை.

எனவே இது மக்கள் மத்தியில் பாரிய சந்தேகத்தை ஏற்படுத்தியுள்ளது அதாவது அரசு அடுத்து கொண்டு வரவுள்ள சட்டமூலங்களுக்கு இவர்கள் ஆதரவளிக்க தயாராகிறார்களா என்ற கேள்வி இதன் மூலம் எம்மத்தியில் எழுந்துள்ளது.

காரணம் எதிர்வரும் காலங்களில் இரண்டு முக்கியமான சட்டமூலங்களை அரசு நாடாளுமன்றத்தில் சமர்ப்பிக்க எண்ணியுள்ளது. ஒன்று துறைமுக நகரை மொத்தமாக சீனாவுக்கு தாரைவார்க்கும் சட்டமூலம். அடுத்தது சிறுபான்மை மக்களின் பிரதிநிதித்துவத்தை இல்லாமல் ஒழிக்கும் தேர்தல் முறை மாற்றம் தொடர்பான சட்டமூலம். இந்த சட்டமூலங்களுக்கும் இவர்களின் ஆதரவை பெறவா இந்த இப்தார் நிகழ்வு ஏற்பாடு செய்யப்பட்டது என்ற கேள்வி இன்று எமக்குள் எழுகிறது.

ஆனால் முஸ்லிம்கள் எதிர்கொள்ளும் சமூகப் பிரச்சினைகள் தொடர்பாக கலந்துரையாடவே இந்நிகழ்வுக்கு சென்றோம் என அதில் கலந்துகொண்ட சில நாடாளுமன்ற உறுப்பினர்கள் கூறியிருந்ததை ஊடகங்கள் வாயிலாக அறிந்தேன். அவ்வாறு அவர்கள் பேசியிருந்தால் சந்தோசமே என அவர் மேலும் தெரிவித்தார்.

சட்டபூர்வ காணி ஆவணம் வழங்க கோரி கவனயீர்ப்பும் போராட்டம்



செய்தபோதிலும் உரிய நடவடிக்கை எடுக்கப்படவில்லையென தெரிவிக்கப்படுகிறது.

இதற்கிடையே இச்சட்டவிரோத குடியிருப்பாளர்களை அவ்விடத்திலிருந்து அகன்று செல்லுமாறு ஏறாவுப்பற்று பிரதேச செயலகத்தினால் அறிவித்தல் விடுக்கப்பட்டுள்ளது.

இவ்விடயம் தொடர்பில் பிரதேச செயலாளர் என். வில்வரத்தினம் கருத்துத் தெரிவிக்கையில் குடியிருப்பதற்கு காணியற்றவர்கள் நீண்டகாலமாக அரசாங்க காணிகளில் வீடமைத்து குடியிருக்கும் படசத்தில் அவர்களுக்கு சட்டபூர்வ ஆவணம் வழங்க நடவடிக்கை எடுக்கப்படும்.

அந்த வகையில் இக்குடியிருப்பாளர்களுக்கு சட்டபூர்வ அனுமதிப்பத்திரம் வழங்க நடவடிக்கை எடுக்கப்படுகிறது என்றார்.

மட்டக்களப்பு - ஏறாவுர்ப் பற்று - சவுக்கடி கரையோரப் பிரதேசத்தில் அரசாங்க காணிகளில் சட்டவிரோதமாக குடியமர்ந்துள்ளவர்கள் தமக்கு சட்டபூர்வ ஆவணம் வழங்கப்படவேண்டுமெனக்கோரி நேற்று கவனயீர்ப்பும் போராட்டத்தில் ஈடுபட்டனர்.

இப்பிரதேசத்திலுள்ள அரசாங்க காணிகளில் கடந்தசில வருடங்களுக்கு முன்னர் காடுவெட்டி குடிசையமைத்து 24 குடும்பங்கள் வாழ்ந்துவருகின்றன.

இவர்கள் சட்டபூர்வ அனுமதிப்பத்திரம் கோரி பல தடவைகள் விண்ணப்பம்

வாழைச்சேனையில் கோர விபத்து இருவர் சம்பவ இடத்திலேயே பவி

இன்று அதிகாலையில் மட்டக்களப்பு வாழைச்சேனையில் இடம்பெற்ற வாகன விபத்தில் சம்பவ இடத்திலே இருவர் பலியாகியுள்ளனர் என வாழைச்சேனை பொலிஸார் தெரிவித்துள்ளனர். கொழும்பிலிருந்து மட்டக்களப்பு நோக்கி புறப்பட்ட கார் குடைசாய்ந்து விபத்துக்குள்ளானதில் இருவர் உயிரிழந்துள்ளனர் என தெரியவருகின்றது.

மட்டக்களப்பு தனியார் பஸ் உரிமையாளரும் அவருடன் சேர்ந்து இன்னொரு

பெண்ணும் உயிரிழந்துள்ளார்கள். பரமேஸ்வரன் தனுயன், மற்றும் வினோகா துரை சிங்கம் என்ற இருவருமே உயிரிழந்துள்ளனர் என பொலிஸார் தெரிவிக்கின்றனர். விபத்துக்குள்ளான இரு சடலமும் வாழைச்சேனை வைத்தியசாலையில் வைக்கப்பட்டுள்ளதுடன் விபத்து தொடர்பான மேலதிக விசாரணைகளை வாழைச்சேனை பொலிஸார் மேற்கொண்டு வருகின்றனர்.

ஐ.பி.எல். தொடரை இந்தியாவில் நடத்த முயன்றது தவறல்ல



பி.சி.சி.ஐ. தலைவர் கங்குலி கருத்து

கொரோனா சூழல் காரணமாக கடந்த வருட ஐ.பி.எல். போட்டித் தொடர் ஐக்கிய அரபு அமீரகத்தில் நடைபெற்றது. இந்த வருடத் தொடர் இந்தியாவிலேயே நடத்தப்பட்டது. 8 அணிகளுக்கிடையிலான 14 ஆவது ஐ.பி.எல். கிரிக்கெட் தொடர் கடந்த மாதம் 9 ஆம் திகதி தொடங்கியது. கொரோனா தடுப்பு மருத்துவ உயிர்ப் பாதுகாப்பு வளையம் அமைத்து ரசிகர்கள் இன்றி ஆரம்பமான இந்தப் போட்டித் தொடரில் ஆரம்ப நிலை ஆட்டங்கள் சென்னை மற்றும் மும்பையில் நடந்தன. அடுத்து அஹமதாபாத்திலும் டெல்லியிலும் போட்டிகள் நடந்தன. வருகிற 30 ஆம் திகதி வரை இந்தப் போட்டித் தொடர் நடக்கவிருந்தது.

இந்த நிலையில் யாரும் எதிர்பார்க்காத வகையில் ஐ.பி.எல். அணிகளுக்குள் கொரோனா வைரஸ் ஊடுருவியது. கொல்கத்தா ரைட் ரைடர்ஸ் அணியின் சுழற்பந்து வீச்சாளர் வருண் சக்கரவர்த்தி, வேகப்பந்து வீச்சாளர் சந்தீப் வாரியர் ஆகியோர் முதலில் கொரோனாவால் பாதிக்கப்பட்டனர். அடுத்து சென்னை சூப்பர் கிங்ஸ் அணியின் பந்து வீச்சு பயிற்சியாளர் எல்.பாலாஜி கொரோனா தொற்றுக்குள்ளானார். இதனைத் தொடர்ந்து ஹைதராபாத் சன்ரைசர்ஸ் அணியின் ரித்திமான் சஹா, டெல்லி கப்பிட்ஸ் அணியின் சுழற்பந்து வீச்சாளர் அமித் மிஸ்ரா ஆகியோருக்கும் அடுத்தடுத்து கொரோனா பாதிப்பு பரவியது. இதனால், அந்த அணியினர் தனிமைப்படுத்தப்பட்டதுடன் அந்த அணிகளின் ஆட்டங்களும் தள்ளிவைக்கப்பட்டன.

ஒரே நேரத்தில் 4 அணிகளைச் சேர்ந்தவர்கள் கொரோனா பாதிப்புக்கு ஆளானதால் ஐ.பி.எல். நிர்வாகம் இந்தியக் கிரிக்கெட் சபையுடன் அவசரமாகக் கலந்தாலோசித்து இந்த சீசனுக்கான ஐ.பி.

எல். தொடர் காலவரையின்றித் தள்ளி வைக்கப்படுவதாக அதிகாரபூர்வமாக அறிவித்தது

52 நாளைக்கு நடைபெறுவதாக இருந்த ஐ.பி.எல். தொடரில் 60 போட்டிகள் இடம்பெற விருந்தன. ஆனால், 24 நாட்களில் 29 ஆட்டங்கள் மட்டுமே நடைபெற்றன. இந்த நிலையில் ஆங்கில ஊடகம் ஒன்றுக்கு அளித்த பேட்டியில் இந்திய கிரிக்கெட் சபைத் தலைவர் கங்குலி சில விடயங்களைப் பகிர்ந்திருக்கிறார்.

ஐ.பி.எல். தொடரை இந்தியாவில் நடத்த முயன்றது தவறல்ல. இந்த முடிவை எடுத்த போது கொரோனா நோயாளிகளின் எண்ணிக்கை மிகக்குறைவாக இருந்தது. இங்கிலாந்துத் தொடரை வெற்றிகரமாக நடத்தினோம்.

ஐ.பி.எல். போட்டியை ஐக்கிய அரபு அமீரகத்தில் நடத்த பேச்சுவார்த்தை நடைபெற்றது. ஆனால், பெப்ரவரியில் இந்தியாவில் கொரோனா நோயாளிகளின் எண்ணிக்கை கிட்டத்தட்ட இல்லை என்ற நிலைமையில் இருந்தது. எனவே, போட்டிகளை இந்தியாவில் நடத்த ஆரம்பித்தோம். ஆனால், அந்த எண்ணிக்கை கடந்த மூன்று வாரத்தில் மிகவும் உயர்ந்துவிட்டது. கொரோனா பாதுகாப்பு வளையத்தை விட்டு யாரும் வெளியேறவில்லை. எனினும் பல வீரர்கள் ஏதனால கொரோனாவால் பாதிக்கப்பட்டார்கள் எனக் கூறுவது கடினமானது என்று அவர் குறிப்பிட்டுள்ளார்.

“கொரோனா பாதிப்பு குறையுமானால் இந்த வருட இறுதிக்குள் இந்தியாவிலேயே இந்த ஐ.பி.எல். சீசனின் மீதிப் போட்டிகளை நடத்தி முடிக்க எதிர்பார்த்துள்ளோம். நான்கு மைதானங்களை இதற்காக உயர் பாதுகாப்புடன் தயார்படுத்தப் போகிறோம் என்றும் அவர் தெரிவித்துள்ளார்.

சக வீரர்கள் அனைவரும் பாதுகாப்பாக புறப்படும் வரை ராஞ்சிக்கு செல்வதை ஒத்திவைத்தார் டோனி

கொரோனா பாதுகாப்பு வளையத்தில் இருந்தும் சில வீரர்களுக்கு கொரோனா பாதிப்பு ஏற்பட்டதைத் தொடர்ந்து ஐ.பி.எல். 2021 போட்டிகள் காலவரையின்றி ஒத்திவைக்கப்பட்டன. ஐ.பி.எல். போட்டியில் பங்கேற்ற 11 இங்கிலாந்து வீரர்களில் 8 பேர் தங்கள் சொந்த நாட்டுக்குத் திரும்பியுள்ளார்கள்.

ஐ.பி.எல். போட்டி ஒத்திவைக்கப்பட்டுள்ளதால் ஒவ்வொரு அணியிலிருந்தும் வீரர்கள் தங்கள் ஊருக்குக் கிளம்பிக்கொண்டிருக்கிறார்கள். வெளிநாட்டு வீரர்களைப் பாதுகாப்பாக அவர்கள் ஊருக்கு அனுப்புவது பி.சி.சி.ஐ.க்கு ஒரு பெரிய சவாலாக அமைந்துள்ளது. அவ்வுத்திரேலிய வீரர்கள் அங்கே செல்ல தடையிருப்பதால் அவர்களை முதற் கட்டமாக இலங்கை அல்லது மாலே தீவுகளுக்கு அனுப்பும் ஏற்பாடுகள் முன்னெடுக்கப்படுகின்றன. அதேபோல, உள்ளூர் வீரர்களும் தங்கள் இடங்களுக்குத் திரும்புகின்றனர். எனினும், சென்னை அணியின் கப்டன் டோனி இன்னும் ராஞ்சிக்குக் கிளம்பவில்லை.

ஐ.பி.எல். போட்டியில் பங்கேற்ற வெளிநாட்டு வீரர்களும் பயிற்சியாளர்களும் இதர நிர்வாகிகளும் ஊருக்குச் செல்வதற்காக விமானங்களில் அவர்களுக்குத்தான் முன்னுரிமை அளிக்கப்பட வேண்டும். அதற்குப் பிறகு இந்திய வீரர்கள் கிளம்ப வேண்டும். அனைவரும் பாதுகாப்பாக வீட்டுக்குச் சென்ற பிறகு கடைசி ஆளாக நான் கிளம்ப வேன் என சென்னை அணியினருடனான இணைய உரையாடலில் டோனி கூறினார் என சென்னை அணியைச் சேர்ந்த உறுப்பினர் ஒருவர் ஆங்கில ஊடகம் ஒன்றுக்குத் தகவல் தெரிவித்துள்ளார்.

டெல்லியிருந்து தனி விமானத்தில் வீரர்களை அனுப்பும் பணியில் இறங்கியுள்ளது சென்னை அணி நிர்வாகம். 10 இருக்கைகள் கொண்ட தனி விமானம் சென்னை அணியினரை ஏற்றிக்கொண்டு முதலில் ராஜ்கோட்டுக்குப் பிறகு மும்பைக்கும் சென்றுள்ளது. அதையடுத்து மற்றொரு தனி விமானம் வீரர்களை ஏற்றிக்கொண்டு பெங்களூருக்கும் சென்னைக்கும் சென்றுள்ளது. கொரோனாத் தொற்றுக்குள்ளாகியிருக்கும் சென்னை சூப்பர் கிங்ஸ் லின் துடுப்பாட்டப் பயிற்சியாளர் மைக்கேல் ஹஸி, எயார் அம்புலன்ஸ் மூலமாக சென்னை வருவதையடுத்து அனைத்து வீரர்களும் கிளம்பிய பிறகு தனி விமானத்தில் டோனி ராஞ்சிக்குச் செல்ல உள்ளார் எனத் தகவல்கள் வெளியாகியுள்ளன.

ஐ.சி.சி. டெஸ்ட் தரவரிசை பட்டியல் முதலிடத்தில் கேன் வில்லியம்சன்



டெஸ்ட் கிரிக்கெட் போட்டிகளுக்கான ஐ.சி.சி. தரவரிசைப் பட்டியல் வெளியிடப்பட்டுள்ளது.

இந்தப் பட்டியலில் முதல் இடத்தில் நியூசிலாந்து அணியின் கேன் வில்லியம்சன் உள்ளார். இந்திய அணியின் கப்டன் விராட் கோலி 5 ஆவது இடத்தில் தொடர்ந்து இருந்து வருகிறார். இலங்கை அணியின் கப்டன் திமுத் கருணாரத்ன 11 ஆவது இடம் வகிக்கிறார்.

இதேபோன்று பங்களாதேஷின் ஆரம்ப துடுப்பாட்ட வீரர் தமீம் இக்பால் 3 இடங்கள் முன்னேறி 27 ஆவது இடத்திற்கு வந்துள்ளார். அந்நாட்டின் முஷ் பிகுர்ரஹ்மீ மற்றும் கப்டன் மொமினுல் ஹக் முறையே 21 மற்றும் 30 ஆகிய இடங்களில் உள்ளனர்.

பாகிஸ்தான் நாட்டின் வேகப்பந்து வீச்சாளர் ஹசன் அலி பந்துவீச்சாளர்களுக்கான தரவரிசையில் 15 இடங்கள் முன்னேறி 20 ஆவது இடத்தில் உள்ளார். துடுப்பாட்டத் தரவரிசையில் இடதுகை வீரரான பவாத் ஆலம் 31 இடங்கள் முன்னேறி 47 ஆவது இடத்திலிருக்கிறார். சிம்பாப்வே அணியில் வேகப்பந்து வீச்சாளர் பிளென்சின் முஸராணி 26 இடங்கள் முன்னேறி 55 ஆவது இடத்திற்கு வந்துள்ளார்.



ஐரோப்பிய சம்பியன் லீக் கால்பந்தாட்ட இறுதிப்போட்டி மன்செஸ்டர் சிடடி - செல்சீயா அணிகள் மோதல்

ஐரோப்பிய சம்பியன் லீக் அரையிறுதிப் போட்டியின் 2 ஆவது சுற்றின் கடைசி ஆட்டம் நேற்று லண்டனில் நடந்தது. அதில் ஒருமுறை சம்பியனான செல்சீயாவும், 13 முறை சம்பியன் பட்டம் வென்ற ஸ்பெய்னின் ரியல் மடரிட் அணியும் மோதின.

முதல்பாதியில் செல்சீயா 1-0 என்ற கோல் கணக்கில் முன்னிலை பெற்றது. தொடர்ந்து 2 ஆவது பாதியிலும் மவுண்ட் அடித்த கோலோடு செல்சீயா 2-0 என்ற கோல் கணக்கில் முன்னிலை பெற்றது. அதன் பிறகு இரு அணிகளும் கோல் அடிக்காததால் செல்சீயா 2-0 என்ற கோல் கணக்கில் வெற்றியை வசப்படுத்தியது.

ஏற்கனவே இந்த இரு அணிகளுக்கும் இடையில்

ஏப்ரல் 28 ஆம் திகதி ஸ்பெயினில் நடந்த அரையிறுதியின் முதல் சுற்று 1-1 என்ற கணக்கில் சமநிலையில் முடிந்திருந்தது. எனவே, 2 சுற்றுகளின் முடிவில் செல்சீயா 3-1 என்ற கோல் கணக்கில் முன்னிலை பெற்றதால் இறுதிப்போட்டிக்கு முன்னேறியது.

ஐரோப்பிய சம்பியன் லீக் தொடர் வரலாற்றில் செல்சீயா மூன்றாவது முறையாக இறுதிப்போட்டியில் விளையாடவுள்ளது. மன்செஸ்டர் சிடடி இறுதிப்போட்டிக்கு முதல் முறையாக முன்னேறியுள்ளது. இந்த இரு அணிகளும் இங்கிலாந்தைச் சேர்ந்த அணிகளாக இருந்தாலும் இறுதிப்போட்டி ஏற்கனவே திட்டமிட்டபடி துருக்கியின் இஸ்தான்புல் நகரில் இம்மாதம் 29 ஆம் திகதி நடைபெறவுள்ளது.

2009 ஆம் ஆண்டு நடந்த தமிழின அழிப்பு தொடர்பாக கனடா ஒன்றாறியோ மாநில சட்டமன்றத்தில் தீர்மானம்

கனடா - ஸ்காபரோ - நூஜ் பார்க் தொகுதிக்கான ஒன்றாறியோ மாநில சட்டமன்றத்தின் உறுப்பினர் விஜய் தணிகாசலத்தால் ஒன்றாறியோ சட்டமன்றத்தில் தமிழின அழிப்பு தொடர்பாகக் கொண்டுவரப்பட்ட அறிவியற் கீழமைக்கான சட்டமூலம் சட்டமாக நிறைவேற்றப்பட்டுள்ளது.

நேற்று ஒன்றாறியோ சட்டமன்றத்தில் தமிழின அழிப்பு தொடர்பான அறிவியற் கீழமைக்கான சட்டமூலத்தை மூன்றாவது வாசிப்புக்கு விஜய் தணிகாசலம் கொண்டு வந்திருந்தார்.

இந்நிலையில், தமிழ் மக்கள் மீது இன அழிப்பு மேற்கொள்ளப்பட்டுள்ளது என்பதை வெளிப்படுத்தும் தீர்மானங்கள் இதற்கு முன்னர் இலங்கையின் வட மாகாண சபையிலும், தமிழ்நாடு சட்டசபையின் முன்னாள் முதலமைச்சர் ஜெயலலிதா அவர்களாலும் நிறைவேற்றப்பட்டுள்ள போதிலும், தென்னாசியாவுக்கு வெளியே இவ்வாறு ஒரு சட்டமாக நிறைவேற்றப்பட்டுள்ள முதலாவது தீர்மானம் இதுவாகும்.

இன்னும் குறிப்பிடும் சொல்வதானால், தமிழின அழிப்பு இலங்கையில் நடைபெற்றுள்ளதென்பதை அங்கீகரித்து அதனை சட்டமாக நடைமுறைப்படுத்தப்பட்டுள்ளமை இதுவே உலகின் முதலாவது வரலாற்று நிகழ்வாகும்.

இது ஒன்றாறியோவில் வாழும் 3 லட்சத்து 50 ஆயிரத்துக்கும் அதிகமான தமிழ் மக்களுக்குக் கிடைத்த வரலாற்று வெற்றியாகும்.

மேற்படி 104 எனும் சட்டமூலம், இலங்கையில் தமிழ் மக்கள் மீது இன அழிப்பு நடவடிக்கை கட்டவிழ்த்து விடப்பட்டதென்பதை அங்கீகரிப்பதுடன், அதில் கொல்லப்பட்ட உயிர்களுக்கு மதிப்பளிக்கும் அதேவேளையில், பாதிப்புக்குள்ளாகி வாழும் மக்களுக்கு நம்பிக்கையை உட்கூறினது.

அத்துடன் துன்புறுத்தப்பட்ட தமிழ் மக்களை ஆற்றும் ஒரு வழியாக இருக்கும் எனவும் இது கருதப்படுகின்றது.

இது கனடாவில் மட்டுமல்ல, உலகெங்கிலும் வாழும் தமிழர்கள் அனைவருக்கும் ஒரு மிக முக்கியமான வரலாற்றுப் படிக்கல்லாகும். மேலும், நீங்கள் வழங்கிய பெரும் ஆதரவையிட்டு தமிழ் சமூகத்திற்கு மீண்டும் நான் எனது நன்றியைத் தெரிவித்துக்கொள்கிறேன்.

ஒன்றாறியோவில் தமிழின அழிப்பு தொடர்பாக கல்வி கற்பிப்பதற்கு ஏதுவான சட்டமொன்றை நாங்கள் இணைந்து நிறைவேற்றியுள்ளோம் என மேற்படி சட்டமூலம் 104ஐ கொண்டுவந்தவரும், ஸ்காபரோ - நூஜ் பார்க் தொகுதியின் சட்டமன்ற உறுப்பினருமான விஜய் தணிகாசலம் தெரிவித்தார்.

தமிழின அழிப்பை தங்கள் சொந்த தொகுதி சட்டமன்ற உறுப்பினர்களுக்கு எடுத்துரைப்பதிலும், ஊடகங்களில் எடுத்துரைத்து அனைவரையும் ஏற்று அதனை அங்கீகரிக்கச் செய்வதிலும், சட்டமூலம் 104இன் தேவையை விளக்குவதிலும் ஆயிரக்கணக்கான இளைஞர்கள் முக்கிய பங்கு வகித்துள்ளனர் என தமிழ் இளையோர் அமைப்பின் பொறுப்பாளர் சகான் சோமஸ்கந்த ராஜா தெரிவித்தார்.

இதன்போது கடிதங்கள் எழுதுவது முதற்கொண்டு, தத்தமது பகுதி சட்டமன்ற உறுப்பினர்களை நேரில் சந்தித்து தமிழின அழிப்பு தொடர்பாகவும், அது எப்படித் தம்மைப் பாதித்துள்ளது என்ற தகவல்களையும் ஒவ்வொரு இளையவர்களும் எவ்வாறு எடுத்துரைத்து இதற்கு வலுச் சேர்த்திருந்தனர் என்பது தொடர்பாகவும் அவர் இத்தருணத்தில் பகிர்ந்துகொண்டார்.

இதேபோல், கனேடிய தமிழ் இளையோர் ஒன்றியம் பொறுப்பாளர் கஜானி பாஸ்கரநாதன் கூறுகையில் -

தமிழின அழிப்புக் குறித்து ஒன்றாறியோ வாழ் மக்களுக்கு எடுத்து விளக்குவது முன்பைவிட இப்போது மிகவும் முக்கியமாக உள்ளது. கல்வி மூலம் தான் தமிழ் மக்கள் மீது ஏவிவிடப்பட்ட இன அழிப்பு நடவடிக்கையை அடையாளங்கண்டு தடுத்து நிறுத்த முடியும்.

அது மட்டுமன்றி, மனித குலத்துக்கு எதிராக ஏனைய இடங்களிலும் இத்தகைய குற்றங்கள் மீண்டும் நிகழாத வண்ணம் இதுபோன்ற நடவடிக்கைகளால் விழிப்புணர்வை ஏற்படுத்த முடியும் எனவும் அவர் தெரிவித்தார்.

கனடாவின் பன்முகத் தன்மைக்கு முதன்மை எடுத்துக்காட்டாக விளங்கும் ஒன்றாறியோ மாநிலத்தில் பொருளாதாரத்துக்கும், கடின உழைப்புக்கும், அதன் கலாசாரத்துக்கும் கூடிய பங்காற்றும் சமூகங்களில் ஒன்றாகத் தமிழ்ச் சமூகம் விளங்குகிறது.

இங்கு வசிக்கும் தமிழர்களில் பெரும்பான்மையானவர்கள் இலங்கையில் தமிழர்கள் மீது மேற்கொள்ளப்பட்டு வரும் இன அழிப்பிலிருந்து தப்புவதற்காக ஒன்றா

றியோ மாநிலத்துக்கு குடிபெயர்ந்தவர்கள் ஆவர்.

இன அழிப்பு நடவடிக்கையால் இவர்களின் குடும்பங்கள் பிரிக்கப்பட்டன. சொல்லொணாத துயரங்களைக் கடந்து இன அழிப்பிலிருந்து தப்பி உயிர் வாழ்வதற்காக பெருமளவிலான தமிழர்கள் ஒன்றாறியோ மாநிலத்துக்கு வந்தடைந்தனர்.

குடும்பங்களிலிருந்து பிரிவதும், தமது உறவினர்களை இழப்பதும் ஒரு சமூகத்தில் பாரிய உளவியல் தாக்கங்களை ஏற்படுத்தும் காரணங்களில் முக்கியமானவையாகக் கருதப்படுகின்றன.

எனவே தான், தமிழ் மக்களுக்கு நடத்தப்பட்ட அநீதியை உற்றுநோக்கி, தமிழ் மக்கள் அனுபவித்து வரும் உளவியல் தாக்கங்களையும் கூர்ந்து அணுகி, தமிழ் மக்கள் மீது நடத்தப்பட்டது ஓர் இன அழிப்பு என்ற வகையில் சட்டமூலம் 104ஐ ஒன்றாறியோ மாநிலம் கொண்டுவந்துள்ளது.

பாதிக்கப்பட்ட ஒரு சமூகம், அது எதிர்கொள்ளும் உளவியல் தாக்கங்களிலிருந்து மீண்டு வரவும், தனது இயல்பு வாழ்வை மீள ஆரம்பிப்பதற்கும் நடைபெற்ற இன அழிப்பை அங்கீகரிப்பது முக்கியமானதொன்றாகும்.

கடந்த 2014 ஆம் ஆண்டில், ஜனவரி மாதத்தை 'தமிழ் மரபுத் தீங்கள்' ஆக அறிவிக்கும் சட்டமூலத்தை கன்சர்வேட்டிவ் கட்சியின் சட்டமன்ற உறுப்பினரான ரொட் ஸ்மித் அறிமுகப்படுத்தியிருந்தார். அப்போது சட்டமன்ற உறுப்பினர் ரொட் ஸ்மித் ஒன்றாறியோ சட்டமன்றத்தில் எதிர்க்கட்சியில் இருந்தார்.

மேற்படி சட்டமூலமான 'தமிழ் மரபுத் தீங்கள்' சட்டமூலம் நிறைவேற்றப்படுவதற்கு ஐந்து முறை சட்டமன்றத்தில் அறிமுகப்படுத்தப்பட வேண்டியிருந்தது.

அந்த வகையில், ஸ்காபரோ - நூஜ் பார்க் சட்டமன்ற உறுப்பினர் விஜய் தணிகாசலத்தால் கொண்டு வரப்பட்ட சட்டமூலம் 104ஐ முதல் அறிமுகத்திலேயே அங்கீகரித்து சட்டமூலமாக்கிய முதல்வர் ஃபோர்ட் மற்றும அவரது அரசாங்கத்திற்கும் அவர்களது தலைமைத்துவத்துக்காக எமது நன்றியைத் தெரிவித்துக் கொள்கிறோம்.

அத்துடன் இந்தச் சட்டமூலம் 104ஐ கொண்டுவந்திருந்த சட்டமன்ற உறுப்பினர் விஜய் தணிகாசலம் அவர்களுக்கும் எமது நன்றிகள். - என கனேடிய தமிழர் தேசிய அவையின் பேச்சாளர் நுகஸா சிவநாதன் தெரிவித்துள்ளார்.

கொடிகாமம் - பருத்தித்துறை பிரதான வீதி முடக்கம் நாம் உத்தரவிடவில்லை என்கின்றனர் அதிகாரிகள்

கொடிகாமம் - பருத்தித்துறை பிரதான வீதி மூடப்பட்டுள்ளமையால், குறித்த வீதியால் பயணம் செய்யும் பலரும் சிரமங்களுக்கு முகம் கொடுத்துள்ளமையுடன், பல கிலோ மீற்றர் தூரம் சுற்றி பயணிக்க வேண்டிய நிலை காணப்படுவதாக மக்கள் கவலை தெரிவித்துள்ளனர்.

கொரோனாத் தொற்று காரணமாக கொடிகாமம் வடக்கு மற்றும் மத்தி ஆகிய இரு கிராம சேவையாளர் பிரிவு கடந்த 5 ஆம் திகதி முதல் முடக்கப்பட்டுள்ளது.

இந்நிலையில் குறித்த இரு கிராமங்களும் அமைந்துள்ள பகுதியூடாகச் செல்லும் கொடிகாமம் - பருத்தித்துறை பிரதான வீதி போக்குவரத்துக்குத் தடை செய்யப்பட்டுள்ளது. அந்த வீதியில் கடமையில் இருக்கும் இராணுவத்தினரே வீதியூடான போக்குவரத்துக்குத் தடை விதித்துள்ளனர்.

அதனால் தென்மராட்சி, வடமராட்சி பிரதேசங்களுக்கு சென்று வருவோர் பல சிரமங்களை எதிர்கொண்டுள்ளமையுடன், பல கிலோ மீற்றர் தூரம் பயணித்து வேறு வீதிகளுடாகப் பயணிக்கின்றனர்.

இது தொடர்பாக சுகாதார வைத்திய அதிகாரி பணிமனையுடன் தொடர்பு கொண்டு கேட்ட போது, 'பிரதான வீதிகளினூடான போக்குவரத்தைத் தடை செய்யவில்லை எனவும், குறித்த இரு கிராமங்களுக்குள் உட்செல்ல, வெளியேற மாத்திரமே தடை விதிக்கப்பட்டுள்ளதாகவும் தெரிவித்தனர்.'

பொலிஸார் எனக் கூறி நகைகள் திருட்டு; சந்தேகத்தில் மூவர் வவுனியாவில் மாடடினர்

வவுனியாவில் கடந்த வாரம் பொலிஸார் எனத் தெரிவித்து 30 பவுண் நகை திருடப்பட்ட சம்பவத்துடன் தொடர்புடைய 3 பேர் வவுனியா பொலிஸாரால் கைது செய்யப்பட்டுள்ளனர்.

வவுனியா நகர் மற்றும் தேக்க வத்தை பகுதிகளில் உள்ள வீடுகளுக்கு சென்ற இனம் தெரியாத நபர்கள் தங்களைப் பொலிஸார் எனக் கூறியுள்ளனர்.

பின்னர் வீட்டில் சோதனை செய்வது போல பாசாங்கு செய்து விட்டு இரு வீடுகளில் இருந்தும் 30 பவுண் தங்க ஆபரணங்களை களவாடிக் கொண்டு தப்பிச் சென்றுள்ளனர்.

இது தொடர்பாக வவுனியா பொலி

ஸாருக்கு முறைப்பாடுகள் கிடைக்கப் பெற்ற நிலையில் பொலிஸார் தீவிர விசாரணைகளை முன்னெடுத்திருந்தனர்.

அதற்கமைய குறித்த சம்பவத்துடன் தொடர்புடையதாக சந்தேக்கப்படும் மூன்று பேரை வவுனியா பொலிஸார் நேற்று (வியாழக்கிழமை) கைது செய்துள்ளனர்.

அவர்களில் ஒருவர் ஓய்வு பெற்ற பொலிஸ் உத்தியோகத்தர் என்று கூறப்படுகின்றது.

மேலதிக விசாரணைகளின் பின்னர் சந்தேக நபர்களை நீதிமன்றில் முற்படுத்த உள்ளமை குறிப்பிடத்தக்கது.

வைத்தியர் ஒருவரின் உருக்கமான பதிவு

கடந்த மே மாதம் 4 ஆம் திகதி ராகமை போதனா வைத்தியசாலையில் கொவிட் தொற்றுக்கு உள்ளான கர்ப்பிணிப் பெண் ஒருவருக்கு சிகிச்சை அளித்த தரிந்து சி பெரேரா என்ற வைத்தியர் ஒருவர் தனது பேஸ்புக் தளத்தில் பதிவு ஒன்றை மேற்கொண்டுள்ளார்.

அதில், மாலை 6.30 மணி அளவில் மினுவாங்கொடையில் இருந்து அனுப்பி வைக்கப்பட்டிருந்த 45 வயதுடைய மூன்று

மாத கர்ப்பிணித் தாய் ஒருவர் உயிரிழந்தார் எனக் குறிப்பிடப்பட்டிருந்தது.

அவருக்கு கடுமையான மூச்சுத் திணறல் இருந்த போதும் தனது கணவரை தொலைபேசியில் தொடர்பு கொள்ள முயற்சித்தார் எனவும், வைத்தியசாலை ஊழியர்கள் அவரைக் காப்பாற்ற முயற்சி செய்த போதும் அது பயன் அளிக்கவில்லை என அவர் தனது பேஸ்புக் பதிவில் வேதனையுடன் குறிப்பிட்டுள்ளார்.

ஸ்ரீ சுசீலா ஆபரண மாளிகை
SRI SUSILA GOLD HOUSE

அட்டிய திருநீயை முன்னிட்டு சிறப்பு சலுகையுடன் ஆபரணங்களைக் கொள்வனவு செய்ய நாடளவிய ஒரே ஸ்தாபனம்

மே 1 தொடக்கம் 14 வரை

நவீன யுகத்திற்கான நவ நாகரீக நகைகளின் சங்கமம்

239, பிரதான வீதி, பருத்தித்துறை. 077 721 0206 021 226 1003